




Ketabton.com

د ملت ارمان

ليکوال: مسعود رښتين

سهار اووه بجې وې چې د تليفون پر زنگ راوېښ شوم؛ سترگې مې و موبنلې، د تليفون سکرین ته مې وکتل شمېره نابلده را ته ښکاره شوه، تر لږ ځنډ وروسته مې اوکې کړه.

- السلام عليكم...

- و عليكم السلام، له ارگه مې زنگ وهلی، په ټولنيز چارو کې د ولسمشر سلاکار یم.

- شمېره به مو غلطه کړې وي، زموږ دې خټين کور ته به ارگ څنگه زنگ وهي؟

- نه، همدا تاسو مې پکار ياست!

- مهرباني څه خدمت مو کولای شم؟

- ولسمشر ستاسو سره نن ماښام پر اووه بجې په شاهي ماڼۍ کې گوري، مهرباني وکړئ پر خپل وخت ځان را ورسوئ! له دې لنډې مکالمې وروسته يې اړيکه پرې شوه. له ځان سره مې فکر وکړ چې غريب سپی يې، ولسمشر به تا څه کوي؟ وروسته به مې بيرته د خپلې وړتيا، د دوو لېسانس سندونو او يوې ماسټرۍ په اړه فکر وکړ؛

ممکن نن د خپلې وړتیا پکار شوی یم. دا چې ما د اقتصاد او سیاسي علومو پوهنځی لوستې وې او تر څنگ مې په ارواح پوهنه کې ماسټري درلوده؛ پر راغلې اړیکې به باوري سوم چې شاید همدا ته یې پکار ورغلی یې. زه د کابل ښار د کمپنۍ سیمې د خاورینو کورونو په منځ کې په یوه غریبه او لوستې کورنۍ کې پیدا شوی وم، تر ماسټري وروسته مې واده هم وکړ او دا وخت مې یو شپږ کلن زوی هم درلود. په ځای کې حیران ناست وم، سهارنۍ بلنې ته فکر وړی وم او پوره مې حس کوله چې یاد زنگ به دې د ژوند د یوې نوې پاڼې بدلولو مانا وي. د خوب له ځایه ولاړ سوم، له کوتیې ووتم، مور ته مې کیسه وکړه. له خوشحالی یې پر مخ مچ کړم؛ پر گریوانه تومبلې گڼې کیلۍ یې سره واړولې، یوه یې په قُلب کې سمه شوه، پلو یې له نخودو ډگ کړ، له خوښۍ یې زگیروي خووت تر دروازه ووته. شېبه لا نه وه وتلې چې په کوڅه کې د گڼو ماشومانو لپې له نخودو ډگې وې. غرمه مې سپینږیری پلار هم کور ته راغی خبره مې ورسره شریکه کړه ډېر هیله مند وو. پلار مې ویل؛ زویه! هلته د ورتگ لپاره باید نیکتایې، دریشي او یخنکاک واغونډې. خو ما ورته وویل: نه همدا ساده پاده کالي مې کفایت کوي، خو پلار مې زړه نازړه وو، ملامت نه وو؛ ځکه

چې هغه وخت د وړتيا معيار غور کړي ورېښتان، دريشي، رسوا رنگ
يخنکاک، ښوي بوټونه او يو لاسي بکس و.

راغلی زنگ مې په دې خاطر ښه بلې چې گوندي نوی واکمن تر نورو
د نوي بدلون فکر ولري؛ د هېواد د ښې راتلونکې لپاره شايد نوي
پلانونه عملي کړي. نوی واکمن د واک پر گدۍ هغه مهال کېناست
چې تر وړاندې يې هېوادوالو يوازې توره شپه حس کوله او د روڼ
سباوون ارمان يې کاوو. د هېواد هر نيا لگۍ او بوټۍ د يو وېشتل
شوي وجود په وینو سره وه، له هرې دښتې د نامعلوم جسد د وینو بوی
تر سپرېمو کېدۍ؛ سياسونو خو د ملت پر سر د ورځې دوه درې
سوداوې کولې، نامني اوج ته رسېدلې وه، داسې بد حالت راغلی و
چې په جومات کې لمونځ کوونکي لا په امن نه و او د ويرې پوره
احساس به يې کاوه. قومي شخړې او تعصباتو ټول رانده کړي وو،
زورورو به له کمزورو د خولې ډوډۍ وړله، ځينو به په زرگونو جريبه
ځمکه لاندې کړې وه او ځينو به د خپل مړي د خښولو ځای نه درلود. د
دولت او ملت ترمنځ خو سمه دمه دښمني وه، وړتيا او استعداد هېڅ
ارزښت نه درلود، نارينه هغه و چې ښه وایسته يا ښه پیسه به يې لرله
مسلکونو ته پاملرنه نه کیده، په هېواد کې د تعلیم او تحصیل په اړه

ذهنیت بالکل منفي و. غلا، چور، نشه يي توکي او قاچاق قانوني بڼه
غوره کړې وه، زورواکي تر قانون لوړه وه، نور به يې څه درته وایم؛
سم دم قیامت و، هېڅ تیرېده يې نه درلود.

سندونه مې یوه زړه دوسیه کې واچول، له دریشي او نیکتایي پرته په
ساده کالیو او سپیرو بوټونه کې مازیگر پنځه بجې د ولسمشري مانۍ
اولې دروازې ته ورسېدم. له پوره وضاحت سره مې بشپړ معلومات
ورکړل، د ولاړ عسکر سترگې زما ټول بدن وڅاری، وروسته يې ښکته
پورته وکتل او حیران و چې زه څنگه ارگ ته ور غوښتل شوی یم.

مخکې ولاړم، تر نورو دروازو هم تیر شوم، څو نورې ټینګې تلاشی
هم وشوې، څو قدمه وړاندې ولاړم او د ارگ تاریخي دروازه مې له
خپل تاریخي قدامت او مغروري سره ولیده. په غټو غټو مې د دروازې
ښکلا او پر سر له غروړه ډک درې رنگه بیرغ تر نظر تیر کړ چې زما
لپاره د حیرانۍ خبره وه، که ووايم سم دم د خوب لیده و.

په کومه شمېره چې سهار زنگ را ته شوی و، زنگ مې ورته وکړ. تر
معرفي وروسته يې وویل:

- دالته د دروازې والا سته، هغوی ته ووايه چې شاهي مانۍ ته دې

رهنمايي کړي.

ما هم همداسې وکړل، دروازې ولا د گوتو په اشاره شاهي ماڼۍ را
وښووله ور روان شوم، هلته تر رسېدو وړاندې مې يو مسوول کس ته
خپل تېلفون و سپاری، هغه د غونډو تلار ته بوتلم. شپږ نيمې بجې
وې، د غونډو تلار ته ننوتم او په لومړي ځل مې وليدل چې زما
غونډې په کاليو کې ډيری ځوانان ناست وو؛ د هر سړي چوکۍ معلومه
وه، له ټولو سره مې په خوله روغې وکړ او کېناستم. په مجلس کې
ټول لس نفره وو، ټول ځوانان وو، په دوی کې يې يوازې درېيو تنو په
ځانو لږ گوته وهلې وه؛ مانا دريشي، ښوي بوټونه، يخنکاک او
نيکتايانې يې لرلې.

فکر مې کاوه چې راغلو ځوانانو خو تر ننه شاهي ماڼۍ په خوب کې
هم نه وه لېدلې؛ نو دغسې تصادفي بلنې علت به څه وي؟ موږ نو کوم
دومره ځانگړي يوو چې ولسمشر راغونښتي يوو.
ولسمشر به څنگه شخص وي؟ هغه به څه ډول خبرې ولري؟

له ځان سره مې يوازې د خپلې وړتيا اړوند فکر کاوو چې د کومې
برخې لپاره به يې راغونښتی يم. همدارنگه د راغلو ملگريو اړوند مې

هم ورته نظر درلود. او د څه نا څه نورو فکرونو، سوچونو او پوښتنو
ځوابونو ته منتظر ناست وم.

ځوږه شوه په دهلبز کې يوازې د بوټونو اوازونه ختل، غږونه او شور
نور هم زيات شو، دوه د لوړ قد لرونکي، په تورو دريشيو کې چې
لاسي مخابرې ورسره وې تالار ته راننوتل. ورپسې يو په عمر پوخ
ځوان چې په توره ډېره کې يې سپين وينښته له ورايه معلومېدل،
بڼورې سترگې، جگه پزه چې مخ ته يې لا ښکلا ورکړې وه او وطني
جامې يې په تن وې تالار ته را دننه شو. ولسمشر چې درانه او سنگين
گامونه يې پورته کول او ځلېدونکې وړې تسبيح يې په گوتو کې
اړولې تر موږ راوړسېد. ناست رابلونکي يې ټول د درناوي په پار ولاړ
شول، ولسمشر له هر يوه سره په ورين تندي سترې مه شې پيل کړه، هر
يو يې په ارامۍ په غېږ کې نيوی، لاسونه يې ټينگ زموږ له لاسونو
سره مېنلول، د کورنۍ او صحت پوښتنه يې کوله، لږ مې له ځان سره و
انگېرله چې تير وتلي نه يوو، خو لا درک نه و معلوم او د را روان
برخليک په اړه قاطع پرېکړه نه کيده.

تر روغې وروسته ولسمشر د مېز په هغه سر کې کېناست چېرته چې
ورته د ناستې لپاره چوکۍ اېښودل شوې وه.

موږ ته تر ښه راغلاست ویلو وروسته یې وویل: ډېر خوشحاله یم چې تاسو زما بلنه و منله او تر همدې ځایه راغلاست! تاسو پوهېږئ چې هېواد خومره دردېدلی دی؟ تپونه یې ملهم ته پټۍ غواړي، دا پټۍ زموږ او ستاسو په لاسونو او فکرونو کې دي، کلونه کېږي چې هېواد د یو سوځېدلي او له منځه تللي ځنگله غوندې ښه خپله کړې چې د ژوند او ښکلا ونې، بوتې، ښووننه یې له منځه تللي او هم یې اوسېدونکي له هوسۍ تر زمري پورې ټول د ښکاریانو له خوا ویشتل شوي او تپي شوي دي. دغه ټول را وینېدل او ژوندي کیدل غواړي؛ نو زه ستاسو دریشي او نېکتایي ته اړتیا نه لرم، زه ستاسو انرژي ته اړتیا لرم.

پوهېږم تاسې به هم د پوښتلو لپاره ډېر څه ولرئ؟ اندېښنه مه کوئ، ټولو ته مو ځواب وایم.

وروسته یې ټول ناست ځوانان مخاطب کړل او وې ویل:

- تاسې مې له ډېر زحمت ایستلو وروسته پیدا کړي یاست، غواړم له نورو ځوانانو سره هم خبرې وکړم او له انرژۍ یې په پوره ډول کار واخلم؛ ایا تاسو زما سره کار کوئ ته چمتو یاست؟

- هغه څه چې څوک يې له خدای په اسمان غواړي او هغه يې ورته پر
ځمکه ورکړي، نو څومره به يې تېري وي؛ موږ هم له څه ويلو پرته د
"هو" ځواب ورکړ.

ولسمشر زياته کړه: ښه ډېر ښه! خوشحاله سوم چې تاسو کار کولو ته
چمتو ياست. دا چې زما د راتگ لا هم زيات وخت نه کېږي، غواړم
چې د خپلو هېوادوالو حق ادا کړم. امن، سوکالي او ارامي راولم، د
هېواد د شته ټپونو درملنه وکړم، د هېواد اوبه را وټرم، د سياست او
هېواد استعمار له منځه يوښم، زده کړې او تحصيل ته لومړيتوب
ورکړم، فساد له منځه يوښم، اهل لرونکي کسان پر دندو وگمارم. ...
خو ددې ټولو تر سره کول ناممکن نه؛ بلکې ستونزمن دي. لوی خلک
تل ستونزمن کارونه کوي، زه ستاسو له منځه همدا اوس گومارنې
ترسره کوم.

اول يې د شيرخان نوم واخيست، هغه وويل: حاضر یم صیب!

- تاسو په ورځني ډول د هېواد د سياسي حالاتو د جاج اخيستلو او
ماته په راپور راکولو مکلف ياست.

دويم يې اکبر خان غږ وکړ؛ تاسو په ورځني ډول د هېواد د اقتصادي حالاتو اړوند ماته په راپور راکولو مکلف ياست.

ورپسې يې زما نوم يې ياد کړ؛ تاسو زما د دفتر د رييس په حيث دنده لرئ، چې زما اړوند ټولې چارې به ترتيب او تنظيموئ.

زما له نوم وروسته يې احمد خان ته گوته ونيوله؛ ځوانه! ته به په مياشتني ډول هېواد ته د کډوالو د راستنيدو اړوند راپور راکولو مسوول ياست.

وروسته يې زبیر خان ته سترگې واړولې، زبیره! تاسو په هېواد کې د فساد او فاسدو اشخاصو په تعقيب او نيولو مکلف ياست. هر څومره بشري ځواک ته چې اړتيا لرئ، وړاندېز يې وکړئ.

همدارنگه يې تر لسو پورې ټولو ځوانانو ته پرلپسې مسوولیتونه وسپارل، تر بيا ليدو او ناستو وروسته يې خدای پاماني وکړه او له تالاره ووت.

يو بل د لوړ قد او پراخ تندي ځوان چې غټو سترگو او نرمې موسکا يې ښکلا يوه دوه کړې وه راغی او بل رنگين تالار ته يې له ځان سره بوتلو، پر مېزونو ايښي وطني خوراکونو ټول حيران کړل. تر ډوډۍ

خوړولو وروسته مو يو بل ښه سره وپېژندل. خدای سته دې پېژندنې
 يو بل څه ته متوجه کړم، هغه دا و چې ولسمشر د قومونو ترمنځ د
 يووالي برخې ته هم پوره پام کړی و؛ دغه لس کسه يزه ډله يې يو
 پښتون، بل هزاره، ازبک، تاجک، ترکمن او... زموږ د تگ وخت
 راوړسېدو، که مو کاته د شاهي ماڼۍ تر مخ، هر يوه ملگري ته دوه
 نظامي گارډان، يو موټروان او يو تور لکسيز موټر ولاړ و. هېڅ د منلو
 نه وه، خو بس د خدای کړه و او زموږ ورته کاته و.

د نن شپې لپاره مو رخصت راواخيست او د سبا د پر وخت راتگ
 پرېکړه مو سره وکړه. په ټکسي کې راغلي ځوان، اوس د کابل ښار
 گڼه گوڼه او شور د لکسيز موټر له تورو شيشو ننداره کوله. عادي
 حالت اوس نه و، غرور، مينه او ځواک اوس بدل شوی و. فکرونه په
 مخه کړم، ټول ذهن مې اوس د هېواد او ولسمشر خوا ته اوښتی و. د
 فکرونو نړۍ مې تر نورو شيانو يو بل څه ته ډېره گډوډي راوستله،
 هغه دا چې زموږ په نننۍ ناسته کې څو واره ولسمشر ته زنگ يا پېغام
 راتلی، خو هغه به د ټليفون سکرين ته تر کتلو وروسته نرمه موسکا
 وکړه او ټليفون به يې کېښود.

د شپې لس بجې وې چې کور ته را ورسېدم. کورنۍ مې زما لپاره
وينه وه، انديښنه يې لرله. ورغلم پلار مې په لاسونو مچ کړ، مور ته
مې غاړه ورکړه، د مور پر غومبرو د خوښۍ اوبښکو اوږدې ليکې
ايستلې وې. کېناستو، کيسه مې ورته وکړه او تر ډېرو وېښ وو. اوس
نو ما د خپل کړي تحصيل ثمره په سترگو لیده؛ نوي واکمن لوستو ته د
عزت په سترگه کتل او اوس د هېڅ لوستي ځوان زده کړې يوازې
کاغذي سند نه و، ارزښت يې لاره، ټولنې او خلکو درناوی ورته
درلود. د پخوا حالت بدل شوی و چې خلکو به يوازې د لوستو پر
بېکارۍ او روزگاري مجلس گرم کړی و. پلار مې زما د نوې دندې تر
لاسه کولو ته هغومره نه و خوښ؛ لکه د دې ملت د دردونو دوا کېدو
ته. شپه تيره شوه، سهار وخته راويښ شوم، اودس مې وکړ او په
مسله له ادا شوي لمانځه وروسته په فکرونو کې ډوب شوم، د
ولسمشر د ښېگڼو او د لوېدلو ولسي خلکو په اړه به مې له ځانه
وېوښتل.

ولسمشر په رښتيا د خلکو غم اخيستی؟

رښتيا به فساد ورک کړي او که به د زورواکو تر واک لاندې راشي؟

اقتصادي حالت به په رښتيا ښه کړي او که به يوازې د ملت پر سرونو
معامله وکړي؟

د هېواد اوبه به را وتړي او که به د نورو هېوادونو تر استعمار او
سياست لاندې راشي؟

د قومونو ترمنځ به يووالی راوړي او که به د قومونو دلالتو ته د پخوا
په رڼه د دلالي برخه ورکړي؟

زده کړو او تحصيل ته به په رښتيا کار وکړي که به يوازې شعارونه
وي؟

همدارنگه ډېرې نورې پوښتنې چې زما په ذهن کې گرځېدې او
ځوابېدو يې يوازې وخت او راتلونکي ته انتظار ايست.

ناوخته شوي و، يو پلاستيک کې مې د اړتيا وړ شيان واخيستل، له

مور، پلار او مېرمنې مې خدای پاماني را واخيسته، ور ياده مې کړه

چې نور ژر ژر کور ته نه راځم. که مې وخت پيدا کړ احوال مو اخلم
او هو چې هر څه ته اړتيا وي، فقط زنگ را ته وهي.

را ووتم، موټر چالان ولاړ و، ور وځتم. له تلو سره سم مې مور په موټر
پسې له شا اوبه و شيندلې. نن هوا گرمه وه، اسمان وريځ وه خو د

باران درک لا نه و. د گلبهار سنتیر پر لاره تر گنېې گونېې وروسته ارگ
ته را ورسېدو. اوس نو تلاشي نه راسره کیده، پېژند کات د ټولو
دروازو په مسوولینو پېژندلی وم. په ارگ کې دننه د نوي واکمن له
راتلو سره سم د رغونې چارې تر سترگو کېدې. خپل دفتر ته ننوتم، پر
اوږد لرگین مېز، ایپل کمپیوټر، د گرځنده چوکۍ شاته لوړه د
افغانستان نقشه او تر څنگ یې له کتابونو ډکه الماری دیوال ته جگه
وه. تر کېناستو څو شېبې وروسته شیرخان او اکبرخان هم دفتر ته
راغلل، یو او بل ته مو د نوې دندې مبارکۍ ورکړې، د خپلو لوړو
زده کړو په اړه مو یو او بل ته وویل، دروازه ټک، ټک و ټکیده.
اجازه مې ورکه، ځوان را ننوت، ځان یې د تشریفاتو مسوول معرفي
کړ؛ وروسته یې وویل: رییس صاحب نن ستاسو په گډون د نورو
ځوانانو لپاره معرفت غونډه نیول شوې، هیله لرم چې د گډون په موخه
مو قدمونه را سترې کړئ، اجازه یې وغوښته او ووت.
له څه ځنډ وروسته، زه، اکبرخان او شیرخان موږ هم د غونډو تالار ته
ورغلو، په تالار کې گڼ شمېر لوړ پوړي چارواکي وو، زموږ نویو
ځوانانو پېژندنه وشوه، د غونډې د ځینو چارواکو زموږ له پېژندلو سره
تندي تریو ونيول، څو نورو خو بیخي ډېرې گونځې ورکړې. د نوې

دندې د پيل لوړه مو ترسره کړه او هېواد ته د کار کولو وعده مو وکړه،
د يادو مراسمو له ختمېدو وروسته له تالاره وواتو.

شپې او ورځې ووتې کارونه په منظم ډول روان و، ولسمشر راته
لارښوونه وکړه چې د وزيرانو شورا راوغواړه، سبا سهار اووه بجې
بايد ټول مجلس ته حاضر سئ.

ما فکر وکړ چې دومره وختي به کله دا وزيران له خوبه راويښ شي،
دوی خو د تير ولسمشر پر مهال د شپې بانډارونه او د ولس پر سرونو
سوداوې کولې، د ورځې به يې خوب کاوو. د ولسمشر دا ډول غوڅ
امر را ته له دوو حالتونو خالي نه ښکارېدی؛ يو دا چې ولسمشر
همدومره جدي دی، يا د تيرې دورې له حالته ناخبره دی؛ خو خير ما
خپل مسووليت ادا کاوو. د وزيرانو لیست شوې شمېرې په دفتر کې
پر را ځوړندې تختې لگېدلې و؛ د هر يوه شمېرې ته مې زنگ وواهو
او ټولو ته مې د سبا مجلس په اړه خبر ورکړ. په دوی کې دوه وزيران
يو د اوبو او برېښنا وزير او دويم د ملي امنيت رييس بهر ته په سفر
تللي وو؛ حال دا چې موږ يې بهر ته له تگه هم ناخبره و.

سهار اووه بجې وې ځينې وزيران يې پر وخت راغلل او ځيني يې و
ځنډيدل. غونډه پر اووه نيمې بجې رسما پيل شوه، ولسمشر د مېز
سرته کېناستی، ورپه د نوټ کتابچه يې مخته کېښوده، د قران کريم
تلاوت وشو، وروسته ولسمشر خپلو خبرو ته ادامه ورکړه.

رسنيو غونډه په ژوندۍ بڼه خپروله، د لومړي ځل لپاره ولسمشر د
وزيرانو شورا راغونښتې وه، د ملت سترگې د خپل ولسمشر د ليدو او
خبرو تېرې وې.

ولسمشر خپلې خبرې په دې ډول سره پيل کړې:

ټولو وزيرانو صاحبانو ته ښه راغلاست وایم! هيله لرم چې يو او بل به
مو ښه پېژندلي وي او يو بل درک کړو. زه د هېواد هغه ولسمشر نه یم
چې په غلا او يا د نورو د زور پر مټ دې ځای ته رارسېدلی یم. خلکو
را باندې باور کړی، زه يې بايد باور وساتم. نه غواړم چې ستاسو
ماغزه په اضافه خبرو تر گډوډ کړم، خو له تاسو د مطلب ټکی ورک
کړم.

هغه وزيران چې غونډې ته ناوخته راغلي، پر خپلو ځايونو ودرېږي.
ولسمشر په ډېر جدیت وويل: ولاړ سئ!! خو دقيقې چې ناوخته راغلي

ياست، هغومره وخت په خپلو ځايونو کې ودرېږئ! ستاسې له ناوخته راتلو څخه ما دا زده کړل چې تاسو به وزارت ته هم هره ورځ ناوخته ورځئ. تاسو چې د خپل ولسمشر قدر نه کوئ، د بېوزله هېوادوالو قدر به څه وکړئ، اړ يم چې نن به ولس ته خپل حق در څخه ورکړم.

غونډه په ژوندۍ بڼه خپرېده، ملت هر څه په خپلو سترگو ليدل. فېسبوک مې را خلاص کړ، خلکو د نوي ولسمشر دا کړنه پر نېک پال و نيوله. ډېره خوښي يې څرگندوله، دوی ويل چې هېواد همداسې ولسمشر ته اړتيا لري.

وزيران همداسې پر خپلو ځايونو ولاړ وو، پر تنديو يې نرمه خوله برېښېده، نن يې له ملت سره د کړي ظلم پايله لیده، ملامتي يې ومنله، د تکليف احساس يې وکړ.

ولسمشر خپلو خبرو ته دوام ورکړ: ملت مو په ژوندۍ بڼه گوري، زه نن د لومړي او وروستي ځل لپاره خبر درکوم؛ سر له ننه مو خپلو مسووليتونو ته متوجه سئ! په خپلو چارو کې مثبت بدلون راولئ! وروسته يې د کورنيو چارو وزير مخاطب کړ: زه غواړم د يوې مياشتې په موده کې د نظاميانو چلند له ولس سره مثبت و ارزوم! د يو

خادم په څير چلند يې غواړم، نه د بادار. له ولس سره د دوی ښه چلند، هغوی له حکومت سره همکاري ته هڅوي چې دا د ښه امنيت لامل هم کېږي. مخکې تر دې چې تاسو څه کړي، يا مو دا ولس څومره په تکليف کړی، زه يې درته ښم، خو غواړم تاسو يې بايد جبران کړئ او زما د خلکو تپونه پټی کړئ، که بدلون را نه ولئ، ولس به درسره د هر څه حساب وکړي.

قومندانانو ته دې ووايه چې د خپلو عسکرو معاشات دې پر وخت اجرا کړي او هر چاته دې خپل حق ورسوي؛ نه غواړم چې عسکر دې له غربته د غلو ملگری شي. زه به د ټولو عسکرو معاشات لوړ کړم. په مقابل کې به يې د لوړ رتبه مامورينو، هغه چې ستاسو د وزارت تر چتر لاندې کار کوي؛ معاشات او امتيازات محدود او را کم کړم. نه شم کولای د ټولو عسکرو اکاونټونه وڅارم، خو ستاسو اکاونټونه بالکل څارلی شم.

پر خپلو نظاميانو يونيفورم جبري کړئ، زه نن اعلان کوم، کوم کس چې نظامي يونيفورم و نه لري؛ يو عادي کس دی، حتی که يو جنرال هم وي. مسلکي کسان دندو ته راوله، روزنټونونه مو قوي کړه، ټولو ته مسلکي روزنه ورکړئ؛ هڅه وکړئ چې د فساد او مفسد مخه

ونیسې. زه به دا ارزونه هم وکړم چې زما ملت خومره د ارام ساه اخلي. اصول باید پر ټولو عملي کړي، د مجرمینو مخه ونیسي، زورواکي له منځه یوسي، هر څوک چې قانون ماتوي، لاس او پښې یې ور ماتې کړي.

د کورنیو چارو وزیر په ډیر ادب وویل: سر اعلا قومندان صاحب ستاسو لارښوونې به جدي تعقیب کړم او انشاالله هر امر مو پر ځای کوم.

ولسمشر ولاړو وزیرانو ته د کښاستلو امر وکړ، هغوی هم پر خپلو ځایونو کښاستل.

دغه وخت د ولسمشر شخصي تلیفون ته زنگ راغی، تلیفون یې ماته و نیوی او راته یې ویل چې ورته ووايه، ولسمشر په غونډه کې دی. تلیفون مې اوکې کړ، د ښځې په غږ یې وویل: سلام د ملت سر علا قومندانه!!

حیران شوم؛ ښځه، ولسمشر او دا ډول باجرئته خبرې!

ځواب مې ورکړ: وښی! زه د ولسمشر د دفتر رییس یم، هغه اوس مصروفه دی، زنگ به وروسته درته ووهي.

تلیفون یې کات کړ او زه هم بیرته دستي مجلس ته ورغلم.

ولسمشر د دویم ځل لپاره د پوهنې وزیر ته مخ وړ و او د نوم په اخیستلو سره یې مخاطب کړ: زه په تیرو وختونو کې د پوهنې وزارت له هر ډول کړنو خبرېدم؛ حالاتو ته په کتو سره د یوې میاشتې لپاره وخت درکوم چې د افغانستان د ښوونیز سیستم کچه را پورته کړې! فساد او مفسدین له منځه یوسي! زه د مخکنیو کړنو سخت مخالف یم، د خیالي ښوونکو، په معاشاتو کې د غلا، د غیري مسلکي کسانو له گومارنې، له کمزوري نصابه، د قرطاسیو او پرینچر له غلاوو څخه ډېر بد وړم. که یو کس زما جیب ووهي و به یې بنېم، خو د پوهنې وزارت په برخه کې غلو ته، په دې هېواد کې ځای نشته.

د وزارت بودیجه به درته زیاته کړم، د ښوونکو معاشات دوه برابره کړه، خو د ښوونکو اړتیاوې پوره کړي. ټولو ښوونکو ته په اړونده سیمو کې د کور لپاره حکومتي ځمکې وويشه. په هر ولایت کې یوه معیاري لېسه او لیله جوړه کړه چې تر پنځه زره د زده کوونکو ظرفیت ولري. ترڅنگ یې د دیني علومو یوه یوه مدرسه باید جوړه شي؛ خو زموږ هېوادوال له اسلامي زده کړو او اسلامي عقیدې څخه پوره برخمن و اوسي. همدارنگه په هره ولسوالۍ کې هم یوه یوه لیلیه

لرونکې لېسه چې تر درې زرو پورې د زده کوونکو ظرفیت ولري جوړه کړه. په عموماً کې د هېواد په هر کلي او لرې پرتو سیمو کې ښوونځي او مدرسې جوړې کړې. نه غواړم افغانان د خپل دین او اسلامي ارزښتونو د زده کړې لپاره بهرنیو هېوادونو ته سفر وکړي. ښځینه ښوونځي په هره سیمه کې غواړم! په ښځینه ښوونځیو کې ټولې ښځینه ښوونکې مقررې کړه، لوړ معاشات ورته ورکړه، خو د کورنۍ ټولې چارې سمې پرې سمبال کړي. ټول مسلکي اشخاص راوبوله او د کار زمینه ورته برابره کړه. غلا او فساد له منځه یوسه، د خیالي ښوونکو مسئله ختمه کړه، د معیاري نصاب جوړېدو لپاره یوه کمېټه و ټاکه چې په دې برخه کې مسلکي پوهه ولري، خو د نصاب په اړه له سره غور وکړي.

د کوچیانو لپاره گرځنده ښوونځي جوړ کړه، هغوی هم ددې ملت برخه ده، مه پرېږده چې د ملت یوه برخه دې هم له پوهې لري و اوسي. د دوی له منځ څخه ښوونکي ورته و روزه، ټولو ښوونکو ته معاشات پر وخت حواله کوي، په دې برخه کې یوه ورځ ځنډ هم د زغم وړ نه بولم، د یوې میاشتې په موده کې باید دا هره ستونزه حل شوې وي، که لا هم

وضعيت پخوانی و؛ نه مو بنم او نه اړتيا لرم چې په دې اړه بهاني
واورم.

ولسمشر خپلې خبرې بس کړې او وزیر صاحب د امر منلو په دود خو
خبرې وکړې او ژمنه یې وکړه چې خپل وس به نه سپموي، هر ډول
اصلاحات به رامنځته کړي.

ولسمشر د نوټ په کتابچه کې ولیکل:

جاهل ملت نه د ځان په گټه دی او نه د هېواد. ملت باید لوستی وي،

جاهلان تر خپل ملت، دښمن ته ښه کار کولای شي. ملت دې لږ وي

خو باتمدنه دې وي، لوستی دې وي. جاهله ټولنه د یو ځنگله په څیر ده

چې نه مشر لري او نه د مشر امر څوک مني، انسانان د یو بل غوښې

خوري.

ما یو ځل بیا ټولنیزو رسنیو ته سر ور ښکاره کړ او ټولو هېوادوالو

لاندې نظرونه لیکلي وو. د هېواد نوې پاڼه دې پخیر وي. موږ د

ولسمشر دا ډول فعالیتونه تل ستایو. ولسمشره موږ دې تر څنگ ولاړ

یو، ته زموږ اتل یې. دا د خپل شوي هېواد د بدلون پیل دی. ولسمشره

غله او داره ماران له منځه یوسه! اصلاحات رامنځته کړه، هېواد پر خپلو پښو ودروه!

ولسمشر پوښتنه وکړه:

- د ملي امنیت رییس چیرته دی؟

دا چې زه یې د ځواب ورکولو مسوول وم، و مې ویل:

- هغه زموږ له اجازې پرته، له هېواده بهر تللی او حال نه ورباندې لرو چې کوم هېواد ته او د څه د لپاره تللی دی؟

بیا یې د اوبو او برېښنا وزیر پوښتنه وکړه:

ما بیا ځواب ورکړ: هغه هم بهر ته په سفر تللی دی.

ولسمشر لاسونه سره ومروړل، تندي یې گونځي پیدا کړې، مېز یې په

سوکه وواهه، دوی ته چا اجازه ورکړه؟ د دوی د سفر موخه څه ده؟

زما ملت هره ورځ په جنگ، جگړو کې مري دوی بهر ته په سفر ځي؟

زما ملت له تندي مري، اوبه مې نه دي کنټرول، بندونه خلاص ولاړ

دي او وزیر په بهرني سفر تللی. زه غواړم چې خپلې اوبه را مهار کړم،

د نړیوال اصل مطابق تر موږ زیاتې اوبه د یوې معلومې اندازې له

مخې د پيسو په بدل کې بايد نورو ته ورکړو؛ دا بايد مدیریت ښه شي،
په هېواد کې به د اوبو د بندونو له را تړلو وروسته د اوبو سطحه را
لوړه شي، خو برېښنا ځنې تر لاسه کړو، صنعت او زراعت ته به
پرمختګ ورکړو، خپلې زراعتي ځمکې به خړوبه کړو.

وروسته يې وويل:

د ملي امنيت رييس دا ملت پر کوم حال پرې ايښی دی، ټول ملت په
وينو سور دی، هېڅوک په خپل ژوند ډاډمن نه دي، سوداګر د ناامنی
له کبله پانګونې ته زړه نه ښه کوي، بهرني سوداګر هېواد ته د راتګ
لپاره ځانونه او شتمني ډاډمنه نه بولي، موږ بايد د خلکو امنيت
خوندي کړو، د هرې بدې پېښې مخنيوی وکړو.

ولسمشر د رسنيو د استازو لوري ته مخ وړ واړوه، د تلویزن پر
سکرین يوازې ولسمشر ښکارېدی، د تندي ګونځو يې سل خبرې
درلودې.

ولسمشر وويل:

زه ښه غواړم ملته چې تاسو په انتظار یاست! زه له همدې مېزه دوی
دواړه له خپلو دندو ليري کوم. د دوی شتمني بايد بلاک شي، تر

راتگ وروسته دوی په حکومتي چوکاټ کې هېڅ ځای نه لري، همدا
مې وروستی پرېکړه ده؛ خلاص.

د لاسونو گوتې يې سره تيرې کړې، وره ټکاه يې وخته، ساه يې و
ايسته، ستړۍ ښکارېده، ما د اوبو پياله مخې ته ورته کېښوده، يو
غړپ يې ترې وکړ، سترگې يې و رپولې، بانوگان يې تور برېښيدل.
د کانونو او پيتروليم وزير ته يې مخ وړ واړوی، په خبرو يې پيل وکړ:
تاسو ته بهتره مالومه ده چې تر نن ورځې د هېواد سره او سپين،
تاريخي ابدات، تر ډېرو لاندې سکاره، معدنونه او هر څه چې و؛ هر چا
د خپل زور پر مټ را ايستل، خرڅول او نورو ته يې ورکول. مگر زه
نن په مطلق ډول دا بندوم او د تېرو حساب هم کوم. په هېڅ رکم نه
غواړم چې د هېواد يوه سپيره لويه د ځمکې له سر او يوه سپيره تېره د
ځمکې له تل څخه چاته ورکړم. په هغه ډول چې مخکې ترې په بېباکۍ
استفاده کيده، يا نورو ترې وړل.

همدا د راتلونکو نسلونو حق دی، يوازې د اوسنيو مال نه دی چې هر
ډول يې و غواړي پر نورو يې خرڅ کړي. هغه که په غلا و او يا په بل
ډول. له نن څخه وروسته که له هر بهرني شرکت سره تړون کوي؛ نو

یوازې به د هغوی له انجینرانو او ماشینونو استفاده کوی. په مقابل کې به یې معاش ورکوی، کاریگر باید ټول د افغانستان خلک و گومارل شي، خپل خام توکي د یوه نخود په اندازه هم چاته نه ورکوم. تاسو هڅه وکړئ چې له بهرنیانو څخه په استفادې خپل انجینران په دې برخه کې و روزئ؛ څو موږ نورو ته له لاس نیولو خلاص شو. هېواد ته که هر ډول د سون توکي را واردوی، کیفیت او نرخونه یې باید سل سلنه د ډاډ او استفادې وړ وي، تاسو باید له بهر څخه د خپلو خلکو لپاره گټه راوړئ.

تر دې خبرو وروسته یې د نوټ په کتابچه کې ولیکل:

زه د خپل ملت لپاره زرکلن فکر لرم او هغه عملي کوم. هڅه کوم چې

ټولې ستونزې په ښه ډول و څېړم، کنټرول یې کړم او له منځه یې

یوسم. هغوی چې لنډ فکرونه لري لنډ مهاله مسایل تعقیبوي.

کتابچه یې بنده کړه، تالار کې چوپتیا خوره وه، په مخامخ هېداره کې

د باندې د ونو په ځانسونو پسې پانې مړې څړېدې.

وروسته ولسمشر د بهرنیو چارو وزیر ته مخ وړ واړوی او خبرې یې

بیا پیل کړې:

تاسو د نړۍ په (۱۹۶) هېوادونو کې د افغانستان استازيتوب کوي، د افغانستان په کچه دويم درجه ډيپلوماټ ياست، ستاسو هر عمل، کړه وړه او خبره د دې ملت استازيتوب کوي. ستا په وزارت يا په بهرنيو هېوادونو کې د افغانستان په سفارتونو کې که د لوړې کچې يا د ښکته کچې کسان وي، بايد د همدې برخې مسلکي کسان دندو ته راولې، زه د پخوا په شان نه غواړم چې د نرسينگ يا انجينري د برخې مسلکيان دې په سفارت يا بهرنيو چارو وزارت کې پر دندو ووينم. سر له سبا ټول له مسلکي لري اشخاص له دندو لري کړه، او پر ځای يې مسلکي خلک را وېوله. د دوی کالي، بوټ، چلند، کړنې او هر څه زموږ د ټول ملت استازيتوب کوي؛ نه غواړم چې د يو نااهله له لاسه د ټول ملت سپکاوی وشي. دا ملت تاريخ لري، غرور لري دا ساتنه غواړي.

تاسو ټولو ته يو ځل بيا وایم: هره خبره ښه سمه تعقيب کړئ او ټولو د ښه کار په هيله يم، که څوک لږ بې پروايي هم وکړي، زندان ته اچول کېږي! د نن ورځې مجلس همدومره وو. مجلس پای ته ورسېدی، خو زما فکر لا په هغه نازک غږ کې و چې د ولسمشر

تلیفون ته یې زنگ وهلی و. طاقت مې نه کیده ایا ولسمشر مبین دی؟
مینه کوي او که...؟

ټولو همدلته ډوډۍ وخوړه، وزیران خپلو دندو ته ولاړل زه او ولسمشر
سره پاته شوو.

ولسمشر یوه سپینه پاڼه ور واخیسته د دوو تنو نومونه یې پرې
ولیکل؛ د یوه تر نوم لاندې یې د اوبو او انرژي د وزیر نوم ولیکی او د
دویم له نوم سره یې د ملي امنیت د لوی رییس نوم ولیکی، همدا پاڼه
یې ماته راکړه تر څو د رسنیو دفتر ته یې ولېږم.

زه د ولسمشر له دا ډول ټاکنو سل سلنه ډاډمن وم، ځکه چې هغه
مخکې ارگ ته تر راتگ د کار د خلکو یو لیست له ځان سره درلود،
لس دقیقې وروسته له ملي تلویزون څخه د یادو دوو تنو د ټاکنو په
اړه خبر خپور شو، دا چې هغه دوه تنه د اولس په زېږونو کې له ښه
محبوبیت څخه برخمن وو؛ دا هم د ملت د خوښۍ لپاره یو غوړ خبر و،
دا ډول ټاکنې ملت د ځان په خیر گڼلې.

ما او ولسمشر د ارگ په انگرې کې قدم وهلو ته ووتلو، لږ وروسته د
قطار ونو تر سیوري لاندې کېناستو، د ولسمشر تر مخ گرد ښینې مېز

او د مېز پر سر د چاپو ډکه پيال په پړوته وه. ولسمشر څه نه ويل، فقط د لاسونو گوتې يې د يو او بل لاس په گوتو کې ټينگولې او وړه ټکاه يې خته. دغه وخت شيرخان هم راغی او د کېناستو لپاره يې د راپور ورکولو اجازه وغوښته، ولسمشر له څه ويلو پرته، د "هو" په بڼه سر وخوځاوه.

شيرخان د خپل ورځني راپور لوست پيل کړ:

نن ورځ په ټول هېواد کې د وزيرانو شورا تر مجلس وروسته خلکو ستاسو پر يادو ټاکنو خوښي وښووله. دوی هيله لري چې ولسمشر دې تر اخيره هم زورواکو ته نه تسليمېږي. فساد او مفسيدین دې له منځه يوسي، اوبه دې را وگرځوي، قانون دې پر ټولو يو ډول عملي کړي، خلکو ته دې د کار زمينه برابره کړي، د قومونو ترمنځ دې يووالی راولي. همدارنگه د نن لپاره په سياسي لحاظ په ټول هېواد کې يوازې ستاسو اړوند مثبت نظرونه تبادله کيدل او پورته غوښتنې مطرح کېدې، ټول ملت خوشحاله ښکاري. د نن ورځې راپور همدومره و. ولسمشر خوشحاله شو، شيرخان ته يې افرين ووايو او رخصت يې کړ. شيرخان مننه وکړه او ولاړی. د لمر ژړبخونې وړانگې د ارگ له لورې ديوالونو ورو ورو په ښکتهېدو وې، ولسمشر مخامخ راوکتل او وې

ویل: نن زه او ته یوازې دباندي په چکر وځو، دلته مې زړه ډېر تنگ شوی، زه باید کله ناکله د عادي خلکو په څیر وگرځېږم، خلک ووينم، ښار وگورم او د ولس حالت په خپلو سترگو وگورم او له روغ حالته خوند واخلم. زما له دباندي وتلو باید له تا پرته هېڅوک هم خبر نه سي. رښتیا مابښام ته دواړه نوي وزیران راوغواړه چې پر اړینو مسایلو ورسره بحث لرم. ما هم له څه ویلو پرته نویو ټاکل شویو مسوولینو ته زنگړنه ووهل او د راتگ بلنه مې ورکړه.

ولسمشر د چایو پیاله کېښوده او نظریې ټول زما خوا ته کړې، وروسته یې بیا په خبرو پیل وکړ: گوره ته زما د ټولو شخصي، سیاسي او حکومتي مسایلو شریک یې، زه پر تا باور لرم او غواړم دا موضوع چې تر اوسه ما له ټولو پټه ساتلې یوازې تاته یې ووايم. ذهن ته مې هغه د ښځینه غږ مسله راغله چې په سهارني مجلس کې یې زنگ کړی و...

زه یوه مېرمن او دوه اولادونه لرم، همدا واده مې راته پلار په ماشومتوب کې په خپله خوښه کړی، زه ترې خبر هم نه وم، خو وروسته زما کارونه زیات شو، هېڅ وخت هم د ښه ژوند په خوند پوه

نه شوم. ټوله ورځ به مې کار کاوه، د ملت په غم کې ورک وم، هغه
 غم په ما خولې لگولې. کلونه وړاندې زه پر یوې نجلی مبین شوم،
 موږ په خپل منځ کې ښه صمیمي اړیکې لرو، یو بل ته درناوی او
 باور زموږ د ملګرتیا ستنې دي. زه پوهېږم چې ته به پوښتنه کوې چې
 زه او مینه؟ خو درته وایم چې مینه که په خپل ځان کې هر څومره
 غمونه لري؛ ولې د دوو مینانو بهرنی غمونه په یوه ګړۍ له منځه
 وړي. انسان اړ دی چې داسې یو څوک ولري چې ناز ورباندې وکړي،
 راز ورسره شریک کړي، سر یې پر ځنگون کېږدې او کیسې ورسره
 وکړي. زه هم یو له هغو انسانانو یم چې زه بل واده کولو ته هم نه یم
 آماده، ځکه زما ډېر عمر تیر دی، همدا مینه به ما ځوان ساتي خو واده
 انسان ډېر ژر د زړښت تر پورېو رسوي، زه باید د خپل ملت د دردونو
 د دوا کېدو په خاطر په مینه ځان ځوان وساتم، خو د ملت دردونو ته
 درمل پیدا کړم. څومره چې زما هېواد ځوانېږي زه هم ورسره ځوانېږم.
 مخکې ارګ ته تر راتګ به ورسره کله کله په چکر وتلم خو دلته تر
 راتګ وروسته مو هېڅ نه دي سره لیدلي. مصروفیتونه زیات سوي،
 ستونزې ورځ تر بلې زېږي، حل کېدو ته یې باید وخت ورکړو، ټولې
 چارې شاید ژر و نه شي. باور وکړه ستا سره ځان ډاډمن احساسوم، نو

خبره داده چې نن به ته زموږ استادي وکړې او چکر به راسره ووهې. د ماښام لمنځونه مو وکړل، څه وخت نور هم تیر شو، تیارو خپله لمن و غوړوله، طبیعت له رڼا مخ واړوی او تیارې د ټولو نندارو مخه ونيوله.

فکر مې وکړ چې لا هم په هېواد کې د عدالت، حاکمیت او امنیت څرک نه لیدل کېږي؛ لازمه یې نه گڼم چې ولسمشر دومره ژر په یو عشقې سفر وباسم. دا به لوی مسوولیت وي چې هېواد مو وروسته تر دومره کلونو؛ کورنۍ جگړو، وژنو، ناامنیو او کودتاوو، یو د ملت په نبض پوه بابا پیدا کړی، دا به له ټول ملت سره لوی خیانت وي چې کوم یې.

ټول زړه مې سره را یو کړ، ولسمشر ته مې وویل:

رییس صیب محترم، په اوس وخت کې دا راته مناسبه نه ښکاري چې موږ په یو گډوډ حالت کې دباندي ووځو، یا د سپک پر سر یو څوک موټر ته را پورته کړو، ولې یوازې وتلای شو؟ چې زه او ته د یو بل څارونکي موټر سره ووځو؛ د ښاریانو ژوند، غربت، امنیت، د تیر شویو حکومتونه خدمت، د خپل ملت لپاره او له خلکو سره د نظامیانو رویه

وگورو ماخوستن به بیرته راشو. یو څه وخت وروسته چې حالات عادي شي، بیا به په دې هېواد کې وگرځېږو، منظرې به وکړو او له ژونده به لا خوند واخلو.

کور یې ودان زما خبره یې پر ځمکه و نه غورځوله او باید همداسې یې کړي وای، وې منله او یو بل موټر چې د ولسمشر ځانگړي ساتونکي وو، راپسې شول. د ارگ له فرعي دروازي راووتو.

ما موټر چلوی ولسمشر شاته ناست و، د ساتونکو موټر له موږ څخه یو څه فاصله درلوده، چې دا مو د پلان یوه برخه وه. د **ملک اصغر**

څلور لارې ته را ورسېدو، میده میده باران هم شروع شو، د کابل باران دی اوږی او ژمی نه لري، بس چې د اسمان زړه را ډک شي پر دې ملت یې اوښکې را و بهېږي. ځینو چترۍ پر سر نیولې وې او ځیني یې دغسې لامده پر لار روان وو، د استقلال لېسې تر مخ را تیر شو، ولسمشر تر تورو هېندارو د خلکو د ژوند ننداره کوله.

ځینو خويندو چې لایې هم په ماښامي کې د سړک پر سر د خرڅلاو توکي ایښي و، لاس تر زنې ورته ناستې وې. د موټر د څراغونو تیزې رڼا به یې وجود ټول طبیعت ته وربښکاره کړ، خو هغې به د اوږده

کمېس لمن پر ځنگو ور کښوله؛ خو له وږو سترگو ځان وساتي. د يو او نيم موټر تيز تگ به د سړک د سر اوبه د دې بېوزلو مخونو ته ور وښندلې. ولسمشر د درېدو وويل، ما هم موټر يوه بغل ته ودراره.

ولسمشر له موټره ښکته شو، زه هم ورغلم ولسمشر د يوې خور څنگ ته پر دوو پښو کېناستی ورته وې ويل: لورې څه خدمت دې وکړم؟ زه د هېواد ولسمشر يم، هر ارمان چې لرې، راته ووايه!

وړې نجلۍ له زنگنو سر راپورته کړې، اوبه يې تر پلو را وڅڅيدې، سترگو يې د حiale زيری ورکاوه، په خواره خوله يې وويل: ته رښتيا ولسمشر يې؟

- هو، ولې شک وينې؟

- که ته ولسمشر يې، نو زموږ ولې داسې حال دی؟ ته خو سم بوتونه، کالي او ښايسته موټر لرې؛ ملت دې پر کوم حال دی؟ ته خو به نن يوازې زما غوښتنه را پوره کړې، دا چې د ټول کابل او هېواد سړکونه يې پر سر اخيستي، د هغو خویندو غوښتنې به څوک ور پر ځای کړي؟ د يوه نفر په سر ټول ملت له ستونزو نه خلاصېږي؛ ته که يوازې له ما سره هر ډول مرسته کوې، نو داسې مرسته زه نه غواړم. ته د ټول هېواد

د هغو خویندو مرسته وکړه چې اوس مهال د سپکونو پر سر سودا
خرخوي، د هغو بنځو غم وخوره چې د نانوايي تر مخ د يوې ډوډۍ
لپاره شپه روڼوي، د هغو ميندو غم وخوره چې د وږي زوی له چپغو
شپه په وېښه تيروي، د هغو ميندو د زړونو قرار ته په هېواد کې د کار
زمينه برابره کړه چې د زوی په مسافرت پسې زړه خوري، د هغه عزت
غم يې وخوره چې له جهالت څخه مو خویندې په نارينه ډاکترانو
ځانونه گوري، ددې ټولو غم وخوره! د زده کړو او کار کولو زمينه راته
پیدا کړه، خبرې يې بس کړې.

له ولسمشره يې مخ واړاوه، پر سرو غومبرو يې اوبښکې ورغړېدې،
تابه ويل چې پر حال يې پرنېستې هم ژاړي.

ولسمشر چې دا حالت وليدی، ډېر يې زړه راډک شو، يو څو پيسې يې
بيا هم د نجلی تر توکیو لاندې کړې او را ولاړ سو. موټر ته په ډېرې
تيزۍ وختی، زه هم سم دستي موټر ته ورغلم. ولسمشر هم لکه تر
سترگو چې يې اوبښکې راغلې وي، د نجلی لوري ته يې کتل ما موټر
ته حرکت ورکړ.

ولسمشر له ځان سره وويل:

بې تعليمه ټولنه له حيواناتو تر ډك ځنگله لس ځله خطرناکه ده، ځکه
 په ځنگله کې به ووژل سې او يا به بل ووژنې، خو دلته به نه وژل وي
 او نه روغ ژوند، تر وژلو مخکې د عزت جنازه اخيستل کېږي، حيثيت
 يې له منځه ځي وروسته انسان يو تش کالبوت ته ورته وي د وخت په
 تېرېدو بې له دښمنه په ډېره سختۍ سره په خپله وژل کېږي، دا تر ټولو
 بد تدريجي مرگ دی، چې زما ټول ملت ورسره مخ دی.

اوږده ساه يې واخېسته يوازې د موټر د برپاک رغونه اورېدل کيدل
 چې د باران اوبه به يې د موټر د مخ له هېندارې يوې او بلې خواته
 تيله کولې، هېنداره به يې هم داسې پاکوله لکه د توبه کوونکي انسان
 عمل نامه چې الله (ج) ورته پاکه کړي.

د پښتونستان څلورلارې ته را ورسېدو، دلته د سړک پر سر باران ته د
 ډېرو سړچوک کاريگرو حالت د ليدلو نه و، د باران له اوبو د سړک يو
 او بل بغل ته پټ و، همدلته يې د شپې تيرولو لپاره يوازې يو پناه ځای
 جوړ کړی وو؛ خو بيا هم د کار په هيله و چې گوندي يو څوک به يې
 کار کولو ته ورسره بوځي. په هېواد کې د کار کولو زمينه له صفر سره
 ضرب وه، ځينې هېوادوال به ايران ته په قاچاكي لارو مړه شول، ځينې
 ورک او ځينې به اوبو يووړل. ترکيه او اروپا خو ايسته پرېږده، د

پاکستان له مهاجرته خو د انسان زړه چوي، خو په هېوادوالو د دغو ټولو نانساني کړنو او زحمتونو په ځان راوستو لامل بیکاري وه.

ولسمشر هر څه په خپلو سترگو ولیدل، هغه یې نور له نږدې د حالاتو د پوښتنې توان نه درلود. خو زه ډاډه وم چې پر حل به یې حتماً فکر کوي، همداسې د لویې څارنوالۍ پر سپک وړ سم شوو، د څارنوالۍ شاوخوا ډبرین دیوالونه و چې لویې عمومي لارې یې پرې بندې کړې وې، د څارنوالۍ شاوخوا بڼه ډېر هوټلونه جوړ شوي وو، کاروبار یې چالانده و، ځکه په څارنوالي کې یې د کارونو ژر خلاصېدل د خوب لیده و. د ډبرینو دیوالو او لار بندیز په لیدو ولسمشر له ځان سره وویل:

تر څو چې د خپلو خلکو ترمنځ عدالت حاکم نه کړې، نو د همدې خلکو له ویرې به خود په ډبرینو دیوالونو کې ځان ساتو.

لار مو بدله کړه تر څو له دې غمگینو حالاتو لږ په ارام شو؛ خو موږ خبر نه و چې لار که هر څو بدله کړو د ملت حالات نه ورسره بدلېږي. نابرابري، ظلم، وهشت، غلا او بربریت په انسان سم غاښونه لگوي.

لار مو بدله کړه د کوټه سنگي په لور مو د موټر تیرونه تاو سوو، د
 ښار یوه برخه ځلیده او پر یوه برخه یې توره تاریکه وه، د برېښنا
 نابرابري مو نه وه لیدلې خدای دا هم راباندې ولیده. ورو ورو روان
 وو، چې مخ ته مو د تلاشي یو مرکز را ورسېدی، تر موږ مخکې دوه
 نور موټران ورته ودرېدل ورسپې موږ وو، خو لوړ هارنونه، شنه او
 زرغونه گروپان مو هم و نه لگول، نه مو موټر پر "یو طرفه" ورسره تیر
 کړ، غوغا مو هم جوړه نه کړه، چې ها وروړه موږ چارواکي یوو لار
 خلاصه کړه، تلاشي نه درکوو. هېندارې مو تورې دي، ته دلته چا
 درولی یې، ستا د هغه مشر لا څه او څه، دا هېڅ مو و نه ویل د عادي
 خلکو په څیر چلند مو وکړ؛ همداسې مو باید کړي وای.

ولسمشر سیگار ولگوی، ویې ویل: دغه سیگار یوازې د خپلې مینې
 تر څنګ او یا د غم په وخت کې لگوم، خو خپل فکر پرې ارام کړم،
 دود یې له سگریټ نه کش کړ، نور یې د خپلې مینې په اړه هېڅ ونه
 ویل خو پوهېدم چې ډېره یې یادېږي.

لومړی موټر تر تلاشي تیر شو چې لږ وړ نږدې شوو، یو ببر سری ځوان
 په شخصي کالو کې چې مخابره یې په لاس او سگریټ یې په خوله و،
 موټرونو تلاشي کول. په لیدو یې ما هم ویره احساس کړه، لږ نور هم

ځير شوم، ټوپک يې لري له غرنې سره ايښی و، ته او خدای پوليس نو اوس د کومو اصولو له مخې داسې کوي.

تر موږ چې يو موټر مخکې وو، د موټر په هېنداره يې سر ور دننه کړ،
نبه وخت يې و ايستی، شاته لس گونو قطار موټرونو ودرېدل، د
امبولانس اوازونه له لرې راتلل. له موټره يې يو تن په نبه کړی و،
هغه يې را بنکته کړ، تر تلاشي وروسته يې د هغه له جيب څخه
ترلاسه شوي چرس ورسره نيم کړل. يو بل تن ته يې گوته و نيوه داسې
د کليوال خيال يې ورباندې راغی، څو پيسې يې ځنې واخيستې. موږ
وروسته پوه شو چې دا پيسې يې د جيب خرڅ په بهانه ترې يووړې.
دا حالت ولسمشر په خپله وليد او له ځان سره يې وويل:

په کوم هېواد کې چې د ښوونکو او ساتوونکو مزدوري تر ټولو کمه

وي، په هغه هېواد کې به ضرور جهالت، غلا او فساد قانوني بڼه

خپلوي.

موټر ته يې رخصت ورکړ چې کله موږ را ورسېدو بې له دې چې و مو
پيژنې يا پوښتنه را څخه وکړي، نه يې لاس را کړ او نه يې د درېدو
وويل.

ولسمشر یو ځل بیا وویل:

چېرته چې زور تر قانون لوړ وي، تورې هېنداري د زورواکي نښه وي، په هغه هېواد کې قانون یوازې د غریبانو لپاره دی.

موږ هم ترې راتیر شو، خو ولسمشر همدا ځای په نښه کړ، خو ورسره د اصولو له مخې حساب وکړي. کوټه سنگي ته په را رسېدو سره مو یوازې د غلو ډلې او د نشه‌یانو کېمپونه ولیدل، ماښام ناوخته و، هر چا په بېړه له دې ځایه ځان ایستی، ځکه د شپې له خوا دا ځای د حکومت پر ځای نشه‌یانو او غلو ساتی. د دوی به نو څه ساتنه وي تاسو پوهېږئ، موږ هم ډېر زر ماړه شو، ولسمشر امر وکړ چې نور باید د ارگ په لوري ولاړ شو، ما هم نور د لارو او کوڅو له بد حالته مخ وگرځوی؛ یوازې مې خپلې لارې ته فکر وکړ، ماخوستن ناوخته راوړسېدو، لمنځونه مو وکړل. نور هر یو پر خپله مخه ولاړی، زه او ولسمشر او څو تنه نور پاته شوو، ډوډۍ مو راوغوښته، تر ډوډۍ خوړولو وروسته هغه دوه تنه نوي مسوولین هم راوړسېدل او تر څنگ مو کېناستل. ولسمشر په فکرونو کې ډوب و. مخکې تر دې چې له نویو مسوولینو سره خبرې وکړي د کابل د امنیت قومندان یې راته وویل، زنگ مې ورته ووهی، ولسمشر ته مې موبایل ورکړ. د

هغه ځای د پولیسو ادرس یې ورکړ او د ټولو د منفکي یې ورته وویل؛
خو د نورو لپاره درس شي.

د ارگ له پانې یې په خپله لیکنه وکړه او هلته یې ولیکل:

زه نن د کابل په ښار کې وگرځېدم، هغه څه چې ما ولیدل ما باید په
خپل هېواد کې نه وای لیدلي. له راتلونکي اول تاریخ څخه به د ټولو
ښځینه ښوونکو معاشات دوه برابره لوړ شي، ټولو لوستو ښځو ته د
پوهنې په برخه کې د کار کولو زمینه برابرېږي، هغه خویندې چې د
سړکونو پر سرونو توکي پلوري یا هم خیرات ټولوي، ټولو ته به په
نږدې ورځو کې په کارخانو کې د کار زمینه برابرېږي او وروسته تر
دې اجازه نه ورکوم چې په ټول هېواد کې ښځې پر سړکونو توکي و
پلوري یا هم د خیرات لپاره پر سړکونو وگرځېږي.

په ټول هېواد کې د برېښنا د فعالولو په موخه نن د اوبو او برېښنا له
نوي وزیر سره خبرې کوم، د برېښنا ستونزه حل شي، په ټولو ولایتونو
کې به د برېښنا له سمېدو وروسته لویې لویې کارخانې په کار پیل
وکړي، چې د ښځینه وو ترڅنګ به بې روزګاره نارینه وو ته هم د کار
زمینه برابرېږي. هېوادوال به له غلو په امن شي، غله به په خپله پر

کاروبار شي، د کار او ټولنيزو چارو وزارت ته مې دنده و سپارله
چې دا چارې ترتيب کړي. د پوست ځای يې کليک کړ ټليفون يې
کېښود.

تر پوست کولو وروسته يې ماته وويل: د روغتيا وزير ته عاجل زنگ
ووهه، ما هم چې زنگ ور ووهی، موبایل مې ولسمشر ته ونيوی.
ولسمشر تر تشریفاتې خبرو وروسته، په همغه شېبه ورته وويل:

سر له سبا د نشه یانو د نیولو په وړاندې په ټول هېواد کې کمپاین پیل
کړه، زه سر له سبا په هېواد کې هېڅ نشه یي نه غواړم. خو د ښار ښکلا،
د امنیت تضمین او د خلکو د مالونو ساتنه اطمیناني شي. د دوی د
تداوي لپاره ځانگړي ځایونه جوړ کړه او د با تجربه ډاکټرانو په واسطه
يې تداوي وکړه. ټليفون يې کاټ کړ او تر څنگ يې په گړدي مېر
کېښود.

ناست وزیر او د امنیت عمومي رییس پوه شو چې موږ له څومره یو
جدي ولسمشر سره مخ یوو. په همدې وخت کې د ارگ د پانې لیکنه
رسنیو نشر کړه، غوغا جوړه شوه، دا خبرونه خپاره شو چې ولسمشر
ښار ته په عادي توگه را وتلی د ښار حالت یې لیدلی، له ډیر

مسوولينو سره ويره پيدا شوه چې هسې نه موږ يې ليدلي يوو. له
خدايه ويره نه وه، د خدای له بنده گانو ويرېدل. ټول هېواد داسې سره
وښورېدی، سياسونو، د ولسي جرگې استازيو يو او نيم زنگونه وو هل
ځان يې ډير شاكره شاكره كوی ويل يې دا حالت د وتلو نه دی، تاسو
بايد ولسمشر قانع كړی وای.

زه پوهيدم چې دا حالت دوی جوړ كړی، يو نيم يې د سفارتونو
تنخواوې اخلي، نور يې د ملت د وينو څښونكي دي، څو چې دوی وي
دا هېواد به د خپلو غوښتنو قرباني كوي.

ولسمشر ټوله ورځ ډېره سترې تيره كړې وه، بيا يې هم اه تر خولې را
ونه وتی، د چايو پياله يې ور پورته كړ، غوړپ يې ترې وکړ، ناست
مسوولين يې پر غوږ وهل وې ويل:

هر څوك چې له خپل هېواد او خپل ملت سره خيانت وكړي، تابيعت به
ترې واخيستل شي او د يو فقير په څير به له هېواده و شړل شي.

وروسته يې د اوبو او انرژي نوي وزير ته مخ وړ واړوی، د نوي
مسووليت مبارکي يې ورته ورکړه، بيا يې ورته وويل: ته شايد پوه
شوی يې چې ولې ماته د ډېرو خلکو له منځ څخه د دې بې وزله ملت د

خدمت لپاره وټاکلې؟! زه پر هغه نور بحث نه کوم، خو زه ستا پر مسلکي روزنه او وړتیا باور لرم. ته پوهېږې چې د اوبو په کنټرول او د برېښنا په تولید سره همدا ملت خومره پر پښو درېږي؟ د برېښنا د انرژي تولید، د کرهڼې پراختیا، له سېلابونو څخه د ځمکې د تخریب مخنیوی، د اوبو ذخیره کول، د ماهیانو د فارمونو جوړول، د باغونو او د ځنگلونو د پراختیا په برخه کې په لویه پیمانه گټه لاسته راوړلای شو. موږ په ټول هېواد کې (۱۳۰) لوی او واړه بندونه لرو چې په تدریجي ډول باید ټول جوړ شي.

زه غواړم چې تاسو د هېواد ټول لوی او واړه سیندونه را وټړئ، د هغوی اوبه چې هر هېواد ته ځي؛ د نړیوال اصل له مخې ورته اوبه ورکړئ او قیمت یې ځنې واخلي! تر نړیوال اصل زیات یو څاڅکی اوبه هم مه ورکوئ، ما د هغو هېوادونو له مشرانو سره خبرې کړې دي چې زموږ اوبه ورته لار نه لري؛ هغوی زموږ سره د بندونو په جوړولو کې پوره مالي همکاري کوي. د اوبو د چارو د تنظیم ادارې ته مسوولیت وسپاره چې د ټولو لویو سیندونو؛ هغه که د کابل سیند وي، د هلمند، د هریود، د امو سیند او که د کنړ سیند وي د جوړولو او رغولو په چارو یې لاس پورې کړي، زراعتي ځمکې به مو خړوبه شي،

چې په دې سره به مو د پاکستان له ورستو غنمو او هند ته له لاس نیولو ملت بې غمه شي. موږ به د غنمو صادرات نورو هېوادونو ته پیل کړو، د چرسو او تارياکو د کښت ځای به غنم او نور اړین زراعتي کښتونه و نیسي. د برېښنا په جوړولو سره به مو په ټول هېواد کې کارخانې یو ځل بیا په فعالیت پیل وکړي. بهرنیان به دلته پانگونه وکړي چې زیات شمېر هېوادوالو ته به د کار زمینه برابره شي.

د لویو او کوچنیو بندونو د تړلو چارې پیل کړئ، په هلمند کې د کجکي بند، په فراه کې د بخش اباد، په پکتیا کې د مچلغو، په غزني کې د سلطان، په زابل کې د تورې، د زابل په خاک افغان کې د خرنې، په پکتیکا کې د پلتو، په کابل کې د شاه عروس، په هرات کې د پاشدان او ارزگان کې د سراب بندونه و تړئ. په دوی کې یې د ځینو زیاتې چارې ترسره شوې؛ نورې چارې یې تاسو ترسره کړئ.

زه د دې ټولو لپاره اړتیا نه لرم چې د دویم ځل لپاره له تاسو پوښتنه وکړم؛ زه دا هر څه د ملت له رضایت څخه ارزوم او په هره اوونۍ کې ستاسو د کار د پرمختګ راپور غواړم.

خبرې یې بس کړې، وزیر هر څه ورسره یادښت کړل.

د گردې مېز پر سر پروت تېلفون ته زنگ راغی، ولسمشر چې شمېرې ته وکتل موسکې شو او دبانډې ووت. لس دقیقې وروسته بیرته خپل ځای ته راغلی او پر څیره یې د خوښۍ نښې له ورايه معلومېدې.

شپه پر پخېدو وه، په ونو کې ناستو مرغیو چنوهاری جوړ کړی و، دبانډې سپین تیز گروپان لگېدل، تا به فکر کوی چې ورځ ده، ما هم زیات وخت له کورنۍ سره اړیکه نه وه نیولې، ډېر مصروفیت هر څه را نه هیر کړي و. که څه هم په دې ښه پوهېدم چې ټول ژوند کار نه دی او ټول کار بیا ژوند نه دی؛ خو دلته مسله د هېواد وه. کلونه وروسته تور باز زما پر بازو کېنستلی و، زه یې وټاکلم چې باید د خپل هېواد د ملت خدمت وکړم.

ولسمشر د چایو پیاله ور پورته کړه، یو غوړپ یې ترې وکړ، د ملي امنیت رییس ته یې تر کتلو وروسته وویل:

زه پر تیرو خبرې نه کوم، څومره ناامني چې پر همدې خاوره تیره شوې له هر دېوال، حیوان، انسان او بې روحه شي څخه یې ښه درک لگېږي، همدلته چې څومره بهرنۍ لاسوهنې دي ورسره سم په کور دننه سیاسونو، گوندونو او چارواکو فرمایشونه هم گډون لري، بهرني

سفارتونه او د دوی له هېوادونو راتلونکي بې پوښتنې او پاسپورته
سیاحتي او نور سیلانیان مو هم له یاده و نه وځي. دا خو خیر تر ډېره
دوی د خپلو موخو د تطبیق او فشار د د الې په ډول هم نامني
جوړوي. ستا مسوولیت ته تر ما شاید ښه و پیژنې، خو زه دومره درته
وایم چې د هېواد د ملي امنیت تامین د ښو استخباراتو په پایله کې
ترسره کېږي. همدا ښه استخبارات بیا کولای شي په جوړېدونکي
ځای کې د ناامنی جوړېدو سرچینه هم له منځه یوسي. زه د هېواد ټوله
جغرافیه له هر ډول نامني، چریکي بریدونو او بهرنیو مداخلو څخه
پاک غواړم، په ټولو ادارو کې د مالي او اداري فساد په وړاندې
ستاسو جدیدیت او ټینگار غواړم. په گاونډیو هېوادونو کې ستا د
څارگرو ډلو فعاله فعالیت او شتون غواړم، د هرې بدې پېښې مخه و
نیسئ، که بیا هم یوه پېښه رامنځ ته شي نو یې دستي سرچینه
پیدا کړئ. وروسته تر دې که دا یو شخص وي، یو گوند وي، یو
سازمان وي، یو سفارت او یا که یو هېواد وي؛ په هغه ځای کې ورته
عمل ستاسو دا باید په څلورویشت ساعتونو کې ترسره شي. خو دښمن
په دې پوه شي چې د کوم ملت له حکومت سره مې را خيستې ده. د

ټولو استخباراتي کسانو لپاره دي لوړ معاشات تعين کړه، تر څو د
دبښمن د زياتو پيسو تر اثر لاندې را نه شي.

زه د هېواد د ټولو لويو او کوچينو بندونو امنيت غواړم، هلته به ضرور
د زيانمن هېواد له لوري يو منفي عمل کېږي؛ که يې د بندونو په
وړاندې هر ډول عمل يا ناامني جوړه کړه، ورته حالت يې په هېواد کې
د خپلو استخباراتو په وسيله ور جوړ کړي، څو دوی د ځان په غم اخته
شي او نور يې موږ هير شوو.

په هېواد کې تر ټولو زيات د د ولسي جرگې او مشرانو جرگې د
استازيو، سياسي گوندونو او ملي سوداگرو پر شاوخوا پام و ساتي؛
دوی تر ډېره د خپلو گټو د ساتلو او يا نورو موخو د لاسته راوړلو لپاره
اوبه خړوي او ماهيان پکې نيسي. د سفارتونو د امنيت ترڅنگ د دوی
هر فعاليت و څاري، ځکه دوی د خپلو سيالو هيوادونو سره د سيالي
ډېره برخه همدلته عملي کوي. زه به هلته بې له لوړ پوړو دولتي
چارواکو د نورو ټولو ورتلونکو اشخاصو پر ورتگ بنديز ولگوم؛ ځکه
جاهل اشخاص تر خپل هېواد خپل جېب ته ډېر وفاداره وي.

د هرې لويې پروژې او هر بهرني پانگوال عزت، حيثيت او امنيت خوندي کړئ چې دوی به زړه نه شي او دلته زياته پانگونه وکړي. پر پوله (سرحد) خپل د څار ډلو ته امر وکړئ چې هر به پاسپورته او به ويزې خلک دې ټينگ کړي؛ خو چې يې خپلې موخې پرې ويلې نه وي، ژوندي يې مه پرېږدئ.

دا هېواد څه به مالکه غوا نه ده چې هر څوک يې رالوشې او ناروغۍ پر وخت يې د تداوي پر ځای چاره پر غاړه ورکېږدي.

په يوه جمله کې درته وایم چې د هېواد د هرې برخې دښمن په نښه کړئ او داسې درس ورکړئ چې بيا يې بل څوک د ترسره کولو جرئت ونه کړي، زما ټوله همکاري ستاسو سره ده.

د ملي امنيت لوی رييس چې په وينه يې د هېواد مينه گډه وه، ډېر احساساتي ښکارېدی، د ټولو اوامرو پر اساس يې ولسمشر ته د عملي کېدو پوره ډاډ ورکړ.

ناسته پر همدې ځای پای ته ورسېده او نوي مسوولين له وړاندیزونو او نويو خبرو سره د خپل کار لور ته رخصت کړل شول او د ناستې ځينې ټکي د ارگ له پانيې خپاره شوو.

له دې ټکو سره سم د رسنيو پر سرتېکو يو ځل بيا گرم بحثونه روان شو، ځينو يې ولسمشر ته د احساساتي او ځينو يې د يو جدي ولسمشر خطاب کاوه، ځينو شنونکو دا ډول قاطع امرونه د هېواد د دښمنانو په زړونو کې د ويرې پيدا کولو لپاره يو ښه گام وگڼي او خپل ځانونه يې له ولسمشر سره يو ځای و بلل.

بهرنيو رسنيو او د هغه هېوادونو له لوري چې زموږ پاکې اوبه به د دوی په ناپاکو هېوادونو کې بهيدې ږغونه پورته کړل. دوی زموږ په هېواد کې هم ځيني سياسون او چارواکي لا تر گنډه نيولي وو، د هغوی په مايکونو کې يې ږغونه وکړل، دا ډول پريکړې د اوبو کنټرول او جديديت به موږ په يو ناسم برخليک اخته کړي. موږ دومره پيسې هم نه لرو چې بندونه پرې وتړو. په اصل کې دوی هم پوهېدل چې دا به مو يو ښه برخليک ته ټيل وهي خو بس مايک د دوی ناچارو و، او ږغونه د نورو و.

هغه ځوانان چې ما ورسره په لومړۍ ورځ په ارگ کې ليدلي و او پر بېلابېلو بستونو وگومارل شو؛ ټولو پر يوه وخت ولسمشر ته د راتگ غوښتنه وکړه ما هم دوی تر ولسمشره را ورسول. دوی ټول ډېر ژمن، تکړه او مخلص ځوانان وو، هر يوه خپل راپور او ورسره يې حل هم

وړاندې کړ. ولسمشر ټول په غور وا ورېدل، داسې نه وو چې نه
ولسمشر د اورېدلو حوصله لرله او نه ځوانانو د درواغو راپورونه
راوړل چې یوازې خپل معاش واخلي او ځان ولسمشر ته نږدې او ژمن
وښيي.

دوی ټولو ته یوازې او یوازې د راوړل شویو ستونزو د حل په برخه
کې پوره صلاحیت ورکړل شو، نه داسې چې د ټول هېواد د برخلیک
موجونه یې په لاس ورکړل. له دوی څخه یې و غوښتل چې د دې
موضوعاتو تر حل مخکې بیا زما سره مه وینئ، ټولو ته یې رخصت
ورکړ. زه او ولسمشر پاته شو، دا چې هغه ډېر ستړی و د ارام لپاره د
شاهي ماڼۍ په لور ولاړی، زه همدلته پاته شوم.

شپې او ورځې تیرېدې، حالت د سمېدو پر لور روان و، موږ هم تر ډېره
پر ټولو خواوو نظر ساتلی و، پوهیدو چې د دې ناوې د واده خوشحالی
ډېر نه شي زغملای، یوه ورځ ولسمشر راته امر وکړ چې غواړم لږ
ذهني ارامي او سکون ترلاسه کړم؛ اړیم چې له خپلې مینې سره ووینم
ته باید هغه را ورسوې. ما هم زنگ ورته ووهی، د مازیگر وخت و، د
ولسمشر مینه مې را ورسوله. رسمیات هم نه وه، د پغمان لوري ته
ولاړو، ولسمشر او مینه یې د موټر په شاتني سیت کې ناست وو، لمر

له طبيعته رخصت شوی و او ځای يې تيارې نيولی و. اسمان خانه له
 وريځې ډکه وه، زموږ له تگ سره د باران څاڅکي يو، يو پر ځمکه
 لگېدی. ما بنام و، ټولو ښاريانو سترې ورځ کورونو ته رسوله او د
 ښار له گڼې گونې يې ځان ايستی. په دې نرمة باراني هوا کې موږ هم
 په ډېر توبيت پغمان ته را ورسېدو. زموږ سره ډېر موټرونه وو، خو
 داسې هم نه برېښيده چې ولسمشر دې راسره وي. ټول موټرونه مو تر
 اصلي ځای يو کيلومتر مخکې ودرول، زه، ولسمشر او مينه يې پغمان
 قصر ته ننوتو چيرې چې به د وخت پاچاهانو ناستې او مجلسونه پکې
 کول.

دا چې د راتگ پلان مو همدلته و، د ښکليو ودانيو شاوخوا ديوالونه د
 څراغونو رڼا ته ښکلي ښکارېدل. زه ترې را ووتم دوی ته ډېر نږدې
 ودرېدم. کله کله به مې د دوی خبرې هم سمې اورېدلې، شپه پر سر د
 اقتدار را روانه وه، روښنايي يې تر سبا په خوب ويده کړه، شنې ونې،
 اوبه، ډبرې او کږې وږې لارې د څراغونو رڼا ته لکه مور چې په تياره
 کې خپل ماشوم خلاص کړی وي او په اله لولو يې ويده کوي. زه اوبو
 ته ورغلم، کله کله به مې يوه وړه ډبره د اوبو منځ ته ور غورځاره کړه،
 د اوبو څپې به يو په بل پسې شوې، د باران اورښت نور هم ډېر شو،

څاڅکو يې په اوبو کې وړې وړې کوبۍ "حباب" جوړولې. ولسمشر
 هم له خپلې مينې سره په بانډار لگيا و، نيمه شپه د باران څاڅکي د
 ونو پر پانه لگېدل او وړه ټکاه يې خته. د مينې پر لمدو غومبرو يې
 ورينستان پاشل شوي و. خړې سترگې يې تر تورو بانو گانو لاندې يو
 بل بغل ته داسې اړولې، ته به وا د ولسمشر ساتونکي رسمي
 تعليمات ترسره کوي. نړۍ جگه پزه يې پر سپين مخ داسې ښکارېده
 لکه د قطارو ستورو ترڅنگ د څوارلسم سپوږمۍ، د لرگو اور بل و،
 لمبې ته يې پر ديوال د ميين او مينې د وجود هر غړی لکه رسم کړي
 انسانان داسې معلومېدل. د اورښت شور او د لرگيو د سوځېدو له ټکا
 پرته بل څه نه اورېدل کيدل او د دې عشقي ماحول خوند يې نور هم
 زيات کړی و. د باران له اورښت سره وړه سيلۍ هم پيل شوه، چې دغه
 خوږه شېبه يې ورو ورو زيانمنوله. دلته دوه ساعته منتظر شو، له موږ
 سره په نورو موټرونو کې راغلي کسان يو هم زموږ له هدفه نه و خبر،
 چې څه کوو او له چا سره وينو؛ خو لږ وروسته زه ولسمشر ور
 وغوښتم، څنگ ته يې ورغلم.

ولسمشر د ياد ځای او منظمي فضا د برابرولو له امله مننه وکړه او
 يادونه يې وکړه چې نور زموږ بانډار پای ته رسيدلی دی. باران هم

لکه پر عوامو چې په قهر وي داسې په تیزی اورېدی، نه یې بې کوره
کوت او نه په مانیو کې دننه چې لامل به یې هم د کورو والا وي چې
دنګې مانی یې د همدې بې کوره شویو خلکو په پیسو اباد کړې دي.
که یې زه نه وم خوړلی بې سرپناه خلکو ته به خپل حق ور ورسېږي،
اسمان دې د دوی پر حال نور اوښکې نه را تویوي، زه خو لا ژوندی
یم.

د سفر تیاری مو ونيو، لس بجې وې چې موږ حرکت وکړ، ارگ ته تر
رسېدو وروسته مې د ولسمشر مینه تر کوره ورسوله. دا چې زه ډېر
وخت کور ته نه وم تللی، نو مې دا موقع له لاسه ور نه کړه، ناوخته
کور ته راغلم. زموږ کور لا په هماغه زاړه ځای کې و، د کور دننه
حالات به نو څه درته وایم؛ سم دم د زړو موټرونو تم ځای و. د
غڼو "جولاګی" ډېر ټالونو پکې جوړ کړي وو، داسې هم نه و چې زموږ
په توان نه و، خو چې حقیقت سي د معاش په پیسو یوازې کور
چلېږي؛ ښه موټر، درې منزله کور او نور بهرني سفرونه په معاش نه
کېږي. ضرور به یې ترڅنګ یوه لنګه غوا ولاړه وي، چې ما دا غوا نه
درلوده او نه مې د پاللو وس درلود.

کور ته په نیمه شپه زما راتگ هم جالب و، خو له مور او پلار سره تر لنډ مجلس وروسته مې د خوب خونې ته راغلم، له مېرمنې سره مې مجلس وکړ، زوی مې وختي ویده شوی و. بې له ښکلولو مې نور هېڅ مینه ورسره ونه کړه. ویده شوم، سهار وختي د ارگ په لوري ولاړم. کابو یوه میاشت بله پر تیرېدو وه، هر څه په منظم ډول مخته روان و، خو یو دم داسې څه پېښ شول چې موږ یې د پېښېدو فکر هم نه و کړی، زموږ لپاره ډېره جالبه وه ځکه د لومړي ځل لپاره داسې څه پېښېدل.

له دومره بېړنیو اصلاحاتو او پرمختگو سره سم به نو گاونډي هېوادونه چیرې پر ارامه کښتلی، د دوی چې په فکر کې هر څه د حیواناتو فکرونه وو، غور یې ورباندې کړی وو. په وروستیو کې یې موږ داسې نښې ولیدلې چې د هېواد په ځینو سیمو کې د ځینو ډلو له لوري دا ډول تبلیغات کیدل چې ولسمشر د اوبو د کنټرول وړتیا نه لري او نه هم ورته بودیجه لري، یوازې د خلکو په سترگو کې خاورې ور شیندي، دوی دا هم ویل چې ولسمشر د نورو هېوادونو د مشرانو په اشاره د فشار په ډول ځینې سیاستونه پر مخ وړي چې موخه یې پر چارواکیو نیوکې او د دوی امتیازات کمول و.

يوه ورځ ولسمشر راته وويل چې د ټولو سياسي گوندونو مشران، مرستيالان او رسنۍ را وغواړه، ما هم ټولو ته خبر ورکړ، له دوی څخه يې د ټولو سياسي گوندونو مشران راغلل بې له دوو گوندونو څخه زما په فکر هغوی ته خپلو بادارانو اجازه نه وه ورکړې. غونډه پر پيليدو وه چې ولسمشر ته مې د هغو دوو گوندونو د مشرانو نومونه او د فعاليتونو معلومات ورکړل چې له عدليې وزارت سره ثبت او راجسټر هم نه و. زه پوهېدم چې ولسمشر مخکې تر دې چې نوي موضوعات واوري اول د خپل هېواد د چټلې په اړه پريکړه کوي، همداسې وشول غونډې ته تر دننه کېدو مخکې ولسمشر لومړی هغه وړه د نوټ کتابچه د مېز پر مخ کېښوده، د بېلابېلو رسنيو ژوناليستان راغلي وو، ولسمشر له ټولو د راتگ مننه وکړه او يادونه يې وکړه چې همدا دوه گوندونه، نومونه يې هم ياد کړل، د جواز نه لرلو او د مالي سرچينو د نه روښانتيا له وجې فعاليت څخه بند کړل او د دې گوند ټول غړي او پلويانو ته يې خبر ورکړ چې نور ارام کېنئ، پر خپلو تيرو غلطيو اعتراف وکړئ، نور دا هېواد د نورو غېږ ته مه اچوئ.

وروسته يې له ناستو گډونوالو څخه وغوښتل چې ټول دې د خپل سياسي گوند اړوند اسناد وسپاري؛ خو په دقيق ډول وکتل شي او

ستاسو پر فعالیت له سره غور وشي> همداسې یې وکړل خو د ټولو سلو یا زیات و کم گوندونو څخه یې یوازې درې گونده له عدلیې وزارت سره ثبت وو، چې هلته پکې دوی د خپلو فعالیتونو، مالي امکاناتو او طرز العمل څخه یادونه کړې وه. پاتې یې ټول د چارواکیو د لاس نارسمي الې وې. ځینې یې د گاونډیو هېوادونو لاسپوڅي وو چې هر قدم یې د هغوی د گټو لپاره اخیستی. هغه گوندونه چې ثبت نه وو، ټول مسوولین یې جلا اطاق ته رهنمایي شول. ولسمشر همدلته د رسمي گوندونو له استازيو سره پاته شو، پر مخ یې د ناهیلۍ څپې له ورايه ښکاریدې، هغه پوهېده چې موږ له دننه خوړل کېږو، زموږ دښمن زموږ خپل ځان یعنې زموږ خپل خلک دي. د نوټ په کتابچه کې یې ولیکل:

هغه وخت د دښمن پېژندل ستونزمن وي چې دښمن ستا جامې درسره واغوندي، ځکه ته نه پوهېږي چې اول خپل ځان ووهې او که خپل دښمن. او د دوه مخو خلکو په اړه زه په دې فکر کې یم چې اول یې پر کوم مخ پر څپېږه ووهم.

کتابچه یې بنده کړه او گډونوالو ته یې مخ وړ واړوی.

تاسو پوهېږئ چې موږ د هغه زخمي هېواد پر مات ځيگر، زخمي زړه او گوډو پنبو حرکت کوو، چې له کلونو راهيسې يې د بدن غوښې پرې کوو او خپله شپه پرې تيرو. ايا تر ننه مو پوښتنه کړې چې هېواده موږ ته خو تا خپله سينه خپرلې او ځای دې راکړی، خپل ځان دې زخمي کړی؛ مگر موږ دې ساتلي يوو، موږ تل ستا له خاورې، خټې او کانونو څخه خپل نسونه ډک کړي، موږ چې بهر ته ځو ستا له نومه استفاده کوو. ستا د نوم برکت دی چې موږ ته هر ځای په درنه سترگه کتل کېږي، خو نن ته له ما څه غواړي؟ وايه چې هر څه غواړي نن يې ورځ ده. ته يوازې امر وکه! ايا تر اوسه مو له هېواده دا ډول پوښتنه کړې ده که، يا؟

ټولو سرونه ټيټ واچول، ځکه چې هر يو خپل وجدان ته ملامت و. تاسو نن له خپلې مور سره وعده وکړئ چې په رښتنولي به يې هره ستونزه له منځه وړئ، د هغې ستونزې منشا که زه (ولسمشر) يم او که يو عادي کس. تاسو په ډاډه زړه د حکومت پر هرې واقعي ستونزې نيکه وکړئ، ترڅنگ يې حل ورته وړاندې کړئ، د خلکو رسا غږ و اوسئ، يوازې د خپلو همفکرو وکیلان مه جوړېږئ، ټول ملت په واقعي ستونزه کې ستاسو سره همفکره دی. حکومتي چوکاټ به

ستاسو هر حق او ستاسو هره قانوني غوښتنه ومني، تاسو مسووليت لري چې د هېواد او خاورې د هر دښمن په وړاندې ودرېږئ او له منځه يې يوسئ. زه تاسو ته ډېرې خبرې نه كوم. هدف مې د همدې ناقانوني ډلو او د اهدافو د تطبيق د مصنوعي الو پيدا كول وو. تاسې بايد له همدغه ځايه او د همدې رسنيو له لارې ولس ته ډاډ ورکړئ، دوی پر تاسو باور کړی، نو ايا تاسو يې هم باور ماتوئ؟

ولسمشر له څوکۍ پورته شو او د هغه نورو پرديپالو اطاق ته ورغی، په همدې اطاق کې د ناستو گوندونو مشرانو، د رسنيو تر مخ پر خپلو ټولو تيرو کړنو اعتراف وکړ؛ له ملت څخه يې مخامخ بښنه وغوښته او وعده يې وکړه چې سر له ننه به د ملي مسايلو، ملي ارزښتونو او د هېواد د جغرافيايې او خاورې ساتنه په پوره رښتنولي سره کوي.

د همدې خبرو په کولو سره يې په سترگو کې اوښکې را ډنډ شوې، پوهېدو چې د تيرو گناهونو، مخالفتونو، وژنو او هر ډول فسادې چلند په اړه به راڅخه پوښتنه کېږي، خو د دې هر څه باوجود يې د هېوادوالو زړونه وگټل.

غلطي منل، د اصلاح پيل دى؛ مگر غلطي نه منل، د نورو غلطيو پيل
دى چې دا يو رينبتنى او بشپړ واقعيت دى.

ولسمشر گړندي گامونه اخيستل، تا به فکر کوى چې پر هېواد يې يوه
بده بلا راغلې ده. موږ نن د هغو چتليو پاکي ته را ولاړ شوي وو، د
کومې چتلي له کبله چې دا خو لسيزې هېواد د مرگ پر بستر پروت و.

ټول هغه مشران چې له ارگه دباندې يې ځانونه د هېواد سالاران،
باداران او مالکان گڼل؛ سپيره مخونه پر خيرنه غالى داسې ناست وو،
تا به ويل چې په مانيو کې ناست دي. ملامت نه وو، ځکه ولسمشر
دوى ته خپله اصلي خبره ور وپېژندله، د ټولو په مخونو کې د
بدمرغۍ، پرديپالۍ او جاسوسۍ نښې له ورايه ښکاريډې.

ولسمشر په خبرو پيل وکړ؛ که تاسو د خپلو گناهونو په اړه ولس ته
اعتراف وکړئ، نو سزا به مو لږ را کمه شي او که اعتراف و نه کړئ،
فکر نه کوم چې تاسو ته دې بيا د اعتراف کولو وخت هم درکړل شي.

ما چې د ولسمشر خبرې واوريدې او د بانفوذه گوندونو د مشرانو روان
حالت مې وليدى؛ نو پوه شوم چې ولسمشر يو نيمه ديکتاتور
ډيموکرات دى. يو بشپړ ډيموکرات داسې عمل نه کوي، هغه بهرنيو

فشارونو ته هم فکر کوي، خو بشپړ ديکتاتور هم نه دی، ځکه هغوی تر ډېره ظالمان یا بې پروا وي؛ مگر ولسمشر ډېر زړه سوانده، قاطع، ارام او با احساسه رهبر و.

د سیاسي گوندونو مشرانو لکه د نورو حکومتونو وې غوښتل چې یوې روغې ته سره ورسېږي، د خپلو متحدینو د رایو، نفوذ او ملاتړ سودا وکړي، خو د دې هر څه پر وړاندې یې د ولسمشر وړاندېز دوی ته هغه اوله خبره وه: نور هیڅ هم نه. هغه له داسې متحدینو او مشرانو څخه نفرت کاو چې د هېواد سره د خیانت په تور یې لاس لږلي وي.

اخیر هم دوی پرېکړه وکړه چې غواړي په خپلو تیرو غلطیو اعتراف وکړي، له ولسه یې بښنه وغوښته او نور تر دې چارو تیر شوو. رسنۍ حاضرې وې، د ژورنالیستانو د پوښتونو ځواب ته یې د ټولو په استازیتوب یو مسوول وټاکي چې هغه به له هرې خبرې مخکې د ټولو نومونه یاد کړل او وروسته به یې خپله یوه غلطې یاده کړه او ځواب به یې ورکړ.

ما یې مرکه دلته راوړې ده:

موږ په دې اقرار کوو چې تل مو د ملت د بچيانو پر سرونو سوداوي
 کولې؛ خپل پلويان مو هره شپه په سياسي مشارکتونو او ډلبازيو کې
 خرڅول. موږ د خپلو خلکو پر سرونو له پرديو استخباراتي کړيو څخه
 پيسې اخيستې. د هېواد د ملي مسايلو پر وړاندې ځکه چپ پاتېدو
 چې زموږ د بادارانو امر و. موږ هره موضوع ځکه اختلافاتو ته پېل
 وهله، خو له حکومت څخه اساسي مسايل ورک کړو. موږ ځکه
 زورواکي کوله، خو حکومت د خپلو پلويانو په سترگو کې ټيټ وښيو.
 ځکه مو بهرني سفرونه تر خپل کار زيات کول، خو نوې پروژې
 ترلاسه کړو. همدا موږ وو چې د قومونو ترمنځ مو نفاق ته لمن وهله.
 همدا موږ وو چې په ځينو ځايونو کې مو ناامني جوړوله. تل به له
 ستونزې پرته د ولسمشر پر وړاندې درېدو. هميشه مو له خپل نفوذه
 غلطه استفاده کوله. زموږ مالي چارې د نورو په لاس کې وې، ځکه
 هر څه چې به راته ويل کېدل موږ هغه به کول، نه هغه څه چې اړتيا به
 يې وه. موږ وښی او مه پرېږدئ چې نور هم زموږ په څير شي، موږ
 همدا د حماقت ځنځيرونه غاړې ته اچولي وو، خپلې بې هدفه برياوې
 به مو ولمانځلې، نن تاسو ټول ځکه تر موږ غوره ياست چې تاسو
 هېڅکله له خپل دويم مخ څخه استفاده نه ده کړې.

نور يې خبرې بس کړې او ټولو يو بل ته مړې سترگې ور واړولې،
پلويانو يې د دې پر ځای چې پر ارگ هجوم راوړي، سرکونه بند کړي،
اورونه بل کړي، لويې لارې وتړي، يا هم په ټولنيزو رسنيو کې
حکومت جابر يا ظالم ونښي، د خپلو مشرانو پر کړنو يې پښېماني
وکړه. دوی نور پوه شوو چې موږ په پرديو پسې داسې روان و لکه د
خپلې مور سکني چې مو وي. هېچا د خپلو مشرانو د بندېدو يا دا ډول
حالت په خاطر هېڅ غبرگون و نه ښود، ځکه حقيقت روښانه شوی و.
ولسمشر ټولو ته د دې په خاطر چې کلونه کلونه يې له دې خاورې،
هېواد او خلکو سره خيانت او ظلم کړی و، د څارنوالي په امر په شل،
شل کاله بند محکوم کړل او د زندان د دروازو شاته ولوېدل. له دې
سره يې هېواد له لوی غمه، بې غمه کړ.

د نن ورځې کار همدومره و، ولسمشر د تيرو ورځو د پرېکړو د عملي
کيدو په اړه را پور وغوښتی چې ما هم د خپل راپور تر څنگ هغه
نورو ځوانانو ته خبر ورکړ چې د خپلو برخو راپورونه مونږ ته را
ورسوي.

وروسته زنگ راغی، خان یې د افغانستان لپاره د ملگرو ملتونو ځانگړی استازی معرفي کړ او وې غوښتل چې ولسمشر سره غواړي خبرې وکړي، ما تلیفون ولسمشر ته ورکړ. ولسمشر زیاتې خبرې ورسره وکړې، وروسته یې تلیفون کاټ کړ او یادونه یې وکړه چې نړیوال زموږ له اصلاحي کارونو بالکل خوښ دي. دوی همدلته د پانگونې نیت لري، د هېواد ورځ تر بلې ښه امنیت، د ولس رضایت او د مسلکي کسانو گومارنې هغه څه دي چې د دوی فکر یې موږ ته را اړولی دی. تر څنگ یې د هېواد د ټولو بندونو جوړولو وعده وکړه، همدا خبر رسنیو ته ورکړل شو چې د بندونو جوړولو هوکړه شوې او ژر به یې عملي چارې پیل شي.

د ولسمشر امرونه پر ځای شول. نن د ورځې سټریا زیاته وه او ماښام ته باید د نورو ملگريو سره یوځای د تیرو پلانونو د تطبیق په اړه خپل راپورونه برابر کړم.

لمر پر لوبډو و، ناوخته و د ارگ گڼه گونه کمه سوې وه، خال خال به یو دوه تنه سره ناست و. له ذهني سټریا د خلاصېدو په موخه مې د شنو چمنونو په منځ د شگو په وړه لاره قدم واهوو. د مرغیو چوڼا او

غالمغال به طبیعت نور هم ښکلی کړ. ناڅاپه مې دوو ناستو کسانو ته نظر ور واوښت.

دوی چې مې د یوه مېز او دوو څوکیو څنگ ته ناست ولیدل فکر مې وکړ چې فضا جانانه ده. دوی به هم خدای خبر د هېواد د کومې ښکمرغۍ په اړه خبرې کوي او که هغه نه وي د یوې ستونزې پر حل خو به ضرور سره لگیا وي. و مې وپېژندل په ولس کې د ښه نوم خاوندان وو. ور نږدې شوم، دوی په خپلو منځو کې خنداوې کولې، یوه خبره یې هم د هېواد په باره کې ونه کړه، هره خبره به یې د کاروبار یا پیسو وه. کرکه مې ترې وشوه ځنې ولاړم، خو په هغه ماښام باور وکړې د همدې دوو جنابانو انځورونه پر رسنیو ښکته پورته کېدل چې پلاني او بیستاني د هېواد پر روانو حالاتو یو له بل سره خبرې وکړې. ځینو پوستونو ته مې د خدا سټیکر ورکړ او ترې تیر شوم؛ مگر د هغو رسنیو په نظریاتو کې د عوامو ښه نیت او باور وژلم.

همدا مې درد و، همدا مې مظلومیت و چې موږ کلونه کلونو د داسې مشرانو ناستو ته خوشحاله وو، چې دوی به د خپل کاروبار تر خبرو وروسته د ولس د کاروبار نوم ورکړ.

تیاره شوه، په اسمان خانه کې گڼ ستوري وځلېدل، پر دېوالونو راځوړند سپین گروپونه ولگېدل، داسې تیزه روښنایی وه چې که موږ سترگې لرلای نو هر ځای او غل به مو پېژندلی و. تل مو یوازې خپلې عینکې پاکولې، خو خپله شاوخوا پاکه ووینو چې خبره په عینکو کې نه وه؛ بلکې زموږ په شاوخوا کې وه.

پر ټاکلي وخت موږ ټول په ځانگړي اطاق کې حاضر وو او د ولسمشر د راتگ انتظار مو کاوه. وخت لا نه و تیر شوی چې د ولسمشر په دید مو سترگې ډکې شوې او سره یوځای شوو. ولسمشر د ټولو د روغ صحت، کاروبار، مصروفیتونو او لاسته راوړنو پوښتنه وکړه او یادونه یې وکړه چې هیله لرم په ټولو چارو کې به موفق اوسئ، زیاته یې کړه چې وخت کم دی د کار خبرو ته به را شوو.

هر یوه پر خپل نوبت خپل راپور وړاندې کړ، د پرېکړو د عملي کېدو او د ولس د رضایت یادونه یې وکړه چې ما ټول هغه وخت له ځان سره یادښت کړل؛ خو ملت ته یې وریاد کړم. ځکه دا ملت ډېر بې حافظې دی، هر دښمن په یوه وړه خدا بښې، هره ناروا یې هیروي او له دوی څخه د کار او خبرو خلک ورک دي.

لومړی شيرخان د هېواد په ټولو ولايتونو کې له حکومتي چارو، د حکومتي مسوولينو له کړو وړو او اخلاقو، په ولسواليو او کليو کې د حکومت حاکميت، د خلکو رضایت ډېر ښه روښانه کړ او په سيمه ييزه کچه يې د ځينو ستونزو يادونه وکړه.

په نظامي برخه کې د مسلکي کسانو زياتېدو ډېره ښه پايله ورکړې وه، له خلکو سره د نظاميانو له لوري ناوړه چلند ختم شوی و. د رهبرۍ پر چوکيو د وړ اشخاصو له گومارنې سره د امنيت ترڅنگ د ولس رضایت حاصل شوی و. وژنې، اختطاف او چاودنې اوس د خلکو هيرې شوې وې. د غلو او غلاوو گراف مخ پر تېټېدو و، د نظاميانو د معاشاتو په ډېرېدو سره هيڅ نظامي د غله او ډاکو ملگرتيا نه کوله. د قانون تطبيق پر عام او خاص يو ډول و، له نشه يانو د هېواد ټول ښارونه پاک وو، د دوی د درملنې چارې په ښه ډول سره روانې وې؛ ځينې يې له ياد روغتون څخه بهر شوي او روغ وو. خلکو ته د کار زمينه برابره شوې وه، بهرنيو او په کور دننه سوداگرو پانگونه پيل کړې وه، ټولو فابريکو په کار پيل کړی و، چې ورسره سم د بېکارۍ ريښې هم مخ پر وچېدو وې. د سړکونو پر سرونو خيرات غوښتونکي، د توکو پلورنکي خویندې او مزدوران نه ښکارېدل. په هېواد کې د زده کړو دروازې

خلاصې شوې وې. د پوهنې، روغتيا، دفاع، کورنيو چارو او نورو وزارتونو کې، همدارنگه د ولايتونو په ټولو رياستونو کې د شفافي ازمويښې له لارې مسلکي کسان پر دندو گومارلو؛ خو د ټول ولس توجه جلب کړې وه. هر چاته خپل حق رسېدې، د زده کړو بهير د اصلاح او ښه کيفيت په لور مخته تلې، د نجونو د ښوونځيو له خلاصېدو سره يې يو لوی اکثريت له ناپوهې او جهالته ژغورل شوې وې. خویندې به هر سهار تر سپين پروني لاندې د ښوونځي په خوا تلې، کوم نشه يې، غل او يا د يو چارواکي زوی د دوی د تگ او راتگ په لارو کې د سپن وهلو جرئت نه شو کولای. د ښځينه ښوونکو د معاشاتو په لوړېدو سره دوی بل مسلک ته نور زړه نه ښه کوی، همدارنگه د نارينه ښوونکو په روحیه او ټولنيز حيثيت کې د پام وړ بدلون راغلی وو. د تعليمي نصاب اصلاح روانه وه. د بهرنيو چارو په وزارت کې د اصلاحاتو په راتگ سره اوس زموږ هېواد يو ځانگړی نوم او نښان درلود، زموږ مسلکي سفيرانو د نورو هېوادونو پام ځانته را اړولی و. له هغوی سره يې د افغانستان واقعي تصوير شريک کړی وو، هلته د مېشتو افغانانو حيثيت تر پخوا ډېر لوړ و، د هغوی ستونزو ته پر وخت رسیده گي کیده. د قانون تطبيق پر واړه، زاړه، خان او چارواکي يو

ډول و، هېڅوک ترې مستثنا نه و. د برېښنا له فعاليدو سره د خلکو د
بڼه ژوند کچه دوه برابره شوې وه؛ فابريکو خپل کار چټک کړی و،
کاري چاپيريال د ټولو برخو ورځ تر بلې پراخېدی او گڼ شمېر بې کاره
هېوادوال په کار شوي وو.

دې چارو او نويو بدلونونو موږ ته نوره انرژي هم راکوله. اوس له
نړۍ سره د سيال کېدو په خوا و، خوښي مو زياته وه، هېواد د
پرمختگ په لور پورېونو کې و، هر بد سهار د ښکمرغۍ پر سهار بدل
شوی و.

د عام ولس رضایت د هغو له خوښو خبرو ښکارېدی؛ خو لا يې هم
زړونو ډېر نور څه غوښتل، چې موږ يې هم د پوره کېدو لپاره ورځ او
شپه يوه کړې وه.

په دې خوښو او روغو ورځو کې ناڅاپي د مالي فساد اړوند يوه داسې
قضيه رامنځته شوه چې په خبرېدو يې ټول حيران شوو.

زبير خان چې د فساد او مفسدينو اړوند د څارنې او راپور ورکونې
مسوول و، وې ويل: زه چې له کومې ورځې په دنده گومارل شوی يم،
هڅه مې کړې چې د فساد اړوند شواهد ترلاسه او راټول کړم. له بده

مرغه باید ووايم چې د هر فساد تر شا د يو مفسد لاس دی، د هر مفسد تر شا د يو چارواکي لاس دی او هر چارواکی بيا د يو جرم تر سایه لاندې پټ دی. ستاسو له راتگ سره که مالي فساد له منځه نه دی تللی؛ مگر د پام وړ کمښت پکې راغلی دی.

دلته په مالي وزارت کې دولتي بستونه خرڅېږي، په ټولو گمرکونو کې پراخ فساد اوس هم شته، چې له کبله يې د اوليه توکو نرخونه لوړ ختلي. سوداگر له وارداتي برخې ښه خوله نه وهي؛ فساد، د دولت سخت دريځي او ځنډنۍ سيستم يې ښکاره لاملونه او شواهد دي، چې د ماليې وزير ورباندې تورنېږي او ترڅنگ يې د خلکو له لوري د هغه په اړه اقرارونه دي.

زه ډاډ درکوم که موږ د دې فاسدو اشخاصو مخنيوی و نه کړو، د هېواد په مالي بودیجه کې تر نورو کلونو ډېر زیات عواید راټولوو، موږ به که ژوند و مالي خپلواکي ته ورسېږو. په محکمو کې د فساد له امله د ځينو خلکو په حق کې بې ځايه پرېکړې د دې سبب شوې چې خلک يې له دولت سره دښمني ته هڅولي، چې اوس هم پکې اکثریت پرېکړې د حق پر اساس نه؛ بلکې د پیسو د بڼډل پر اساس کېږي. همدې محکمو په خلکو کې بدبیني رامنځ ته کړې، د دولت او خلکو تر

منځ يې فاصله زياته کړې، هلته د غريبو او مفلسو خلکو دعوې هېڅ خپرل کېږي نه، ځکه دوی د خپلې دعوې د ژر حل لپاره پيسې نه لري.

سندونه مې تر لاسه کړي او تاسو ته يې په واک کې درکوم چې پر اساس يې د ولسي جرگې د استازيو د زورواکۍ ښکاره ثبوت دی چې دوی څنگه له همدې قانوني زوره، ناقانوني استفاده کوي. د رييس، وزير او اړوند گمرک له عوايدو څخه يوه اندازه پيسې دوی هم ترلاسه کوي؛ ځکه يې پر وړاندې چوپ پاته دي. که مبالغه ونه کړم دوی همدې کار ته خپل اصلي کار ويلی زه يې په اړه نورې خبرې نه کوم، تاسو کولای شئ چې همدا ترلاسه شوي ثبوتونه او سندونه وگورئ. ډېره زياته مننه محبوب ولسمشره!

ولسمشر له ډېرې غوسې مېز په سوک ووهی، چېغه يې کړه:

ای خلکو!! تاسو ته بل پیغمبر نه راځي، ځانونه په خپله سم کړئ، له

خپلو شتمنيو څخه غلاوې مه کوئ، تاسو د ټول ملت وینه زبینئ، دا

یوازې زما او د دې څو چارواکو حق نه دی، همدا ددې خاورې د هر

فرد او راتلونکي نسل حق هم دی.

مخ ته يې د اوبو بوتل پروت و، يو غورپ يې ترې وڅښلې، احمدخان د خبرو نوبت وغوښت.

احمدخان هېواد ته د راتلونکو کپوالو اړوند چارې ترتيبولې، ولسمشر غوښتل چې په هېواد کې له اصلاحاتو، امنيت او ټولنيز نظم څخه وروسته؛ د مهاجرو د راستنېدو او د هغوی د ژوند په باب هم يو څه واورې.

احمد خان ساه واخيسته وروسته، يې خبرې پيل کړې:

زه ډېر خوشحاله يم چې په اوسط ډول د ورځې له لسو څخه تر دېرشو کورنيو پورې زموږ مهاجر وروڼه هېواد ته را کډه کېږي، موږ د دوی د راتگ په موخه په هېواد کې د دوی د خوښي په ځای کې د ژوند کولو زمینه مساعده و، د کور او کاروبار غم يې خورو، دوی په هېواد کې ستاسو له راتگ وروسته د حالاتو د سمون په خاطر نور نه غواړي تر پردي قانون لاندې ژوند وکړي، دوی ټول زموږ له گاونډي هېواد څخه د باډر او تورخم پر لارې را اوړي او د هېواد پر مقدسه خاوره قدم ږدي.

موږ نوره هم هڅه کوو، خو د دوی ښه تصویر وړاندې کړو او ټول مهاجرین هېواد ته راستانه کړو، په همدې برخه کې ستاسو له مستقیم واک راکولو او باور څخه د زړه له تله مننه کوم، محبوب ولسمشره!

ولسمشر لږ سره وغوړېدی، خواشیني یې کمه شوه، خبرې یې واوریدې د خپل واک شتون یې موثر وگڼی، ملامت هم نه وو ځکه چې له یو قوي هوډ، ژمن ټیم او ښو پلانونو سره راغلی وو، موخه یې خدمت و.

نوبت اکبر خان ته ورغی او هغه هم په سپینو پاڼو لیکل شوی متن، سترگو ته ونيو او خبرې یې پیل کړې:

په هېواد کې د برېښنا له فعالیتو سره سم صنعت پرمختګ کړی؛ د بېلابېلو توکو فابریکې فعاله شوې، زیات شمېر افغانانو ته د کار زمینه مساعد شوه، د خویندو بېکاري مخ پر ختمېدو ده، ملي او نړیوالو سوداګرو خپلو تجارتي چارو ته پرمختګ ورکړی، دوی له ټولنیز نظم او ښه امنیت څخه په استفادې خپله سوداګري پراخه کړې ده؛ صادراتي برخه د هېواد پر پښو درېږي، پر وارداتو منظمې ماليې ښه تاثیر کړی، که چیرې په خپل وخت ورسره د فساد مخنیوی هم

وشي؛ موږ به له اقتصادي پلوه هېواد ډېر ژر پر پښو ودروو، مننه
زموږ گران ولسمشره!

همداسې مو مجلس ادامه درلوده، د ورځنيو چارو د راپورونو پر اساس
خلکو له قضايه قوې څخه سرتېکوی؛ خو د امنيت، ټولنيز نظم، ټولنيزي
برابري، د قانون تطبيق، د کار زمينه، د برېښنا دايمي سميدل، د
ښوونکو د معاشاتو لوړول، ښوونکو ته د کور لپاره د ځمکو د وېش
لړۍ، د مدرسو جوړول، د چارواکو ترمنځ د يو بل منل، د سياسي
اصلاح او خپلې لارې ته سيده کول، د ښوونځيو، مدرسو برخې
مسلكي کسانو ته سپارل او د نشه يانو درملنه او ورته نور اصلاحات
د دوی زړونه گټلي وو او له يادو اصلاحاتو څخه يې ملاتړ کاوو.

ماخوستن ناوخته مو مجلس ختم شو، تر ډېره د هيلو مړه خراغونه
لگيدلې وو، ستونزې هم موجودې وې، خو د کلونو مرداري په يوه کال
له منځه نه ځي؛ ځيني انسانان يا له يوې مخې له منځه ولاړ شي او يا
اصلاح شي، خو د ده هغه نيمگړی فکر، د شتمنۍ د ډېرښت تلوسه او
نورې بې ځايه کړنې سمې شي.

يو کس راغی، د ډوډۍ خوړلو لپاره يې راته وويل، ما هم ولسمشر ته غوږ ورنږدې کړ او ورته و مې ويل چې د ډوډۍ وخت دی! ولسمشر په شونډو کې راته وخندل په ټيټ غږ يې راته و ويل: هلکه ډېر نس پرست يې، درځه چې دغه هيله خو دې نېمگړې پاته نه شي. ولاړو ټولو ډوډۍ يو ځای وخوړه، ولسمشر له ټولو هغو ځوانانو څخه چې خپلې چارې يې په بريالۍ توگه ترسره کړې وې، ځانگړې مننه وکړه. وعده يې وکړه چې څه زما ولس غواړي او د دوی د بڼې راتلونکې سبب کېږي، هغه به ډېر ژر ترسره کړم. ټول رخصت شوو، يوازې زه او ولسمشر پاته شوو.

يوه شېبه وروسته ولسمشر ته زنگ راغی، ولسمشر نېغ ما ته وکتل او زه يې هم د کتلو په دليل پوه شم چې بايد يوازې يې پرېږدم؛ تر څو د ستړې ورځې پای په يو څو خوږو خبرو او خدا سره وکړي.

خپلې کوټې ته راغلم، د چايو ډکه پياله د مېز اېښې وه، ستړی وم د شنو چايو څښل که څه هم غوښې نه دي؛ خو تر دې هم په کمه نه دي. تيلفون مې را وکېښ مېرمنې ته مې زنگ ووهی، ځکه چې دوی به له اړتيا پرته ما ته زنگ نه وھی او زنگ به زه خپله ورته وهم. په دې چې زما مصروفيت يوازې ماته معلوم و، دوی هغومره نه شو درک کولای.

تر جوړ پخیر وروسته مو ښه مجلس وکړ، له خپل زوی سره مې هم خبرې وشوې، د ماشومانو خبرې وې، تر خبرو یې خدا ډېره وي، خدای پاماني مو وکړه او اړیکه مې پرې کړه.

شپې او ورځې تیرې شوې، تر څو ورځو وروسته د چارو د ترتیب او مهالوېش له مخې ولسمشر د ولایتونو له قومي مشرانو، علمای کرامو، ځوانانو، سیاسونو او چارواکو سره کتل؛ د دوی ستونزې او وړاندیزونه به یې اورېدل، تر پخوا ټول ډېر اصولي شوي وو، پر وخت راتگ، نظم، د موضوعاتو تسلسل، پر اړینو موضوعاتو بحث او ورته نورو مسایلو سره یې پوره بلدتیا پیدا کړې وه. په ښارونو کې حالات عادي و، هر څه مو په ډېره منظمه بڼه او د ولس له رضایت سره سم ترسره کول. د قومونو ترمنځ یووالی راغلی و، هر قبیلې ته د خپل نفوس په اندازه په حکومتي چارو کې ونډه ورکړل شوې وه، ټولو پر خپل ورکړي حق بسنه کړې وه او په خوشحالي یې خپلې چارې ترسره کولې.

هغه پېښې چې د هېواد برخلیک بدل کړ!

هر څه منظم روان و، هغه چارواکي چې له تير حکومت څخه پر خپلو دندو وو، ډېرو يې خپل مسووليتونه په نوې بڼه بڼه ترسره کول، خو د چا چې به خپل مسلک تر خپل حيثيت لوړ و يا به يې کار کوی يا تېښته؛ ځکه دوی د پيسو يا انډيوالۍ په زور راغلي وو، سهار به پر لس بجې له خپل طبيعت سره سم دفتر ته تلو چې له بده مرغه په نوي سيستم کې دا ډول کار او دا ډول کس د هيچا په کار نه وو. زموږ خو بېخي نه و پکار او د کار کولو خو بېچاره گانو هيڅ وړتيا نه لرله.

يوه ورځ د اطلاعاتو او کلتور د وزير استعفا لیک زما تر د دفتري مېز پر سر پروت، پوه شوم چې کډې يې تړلې دي، موږ هم ورته د پاته کيدو لپاره هيڅ دليل نه درلود او نه مو د مکار خپگان په موخه اوښکې تويولای شوای. استعفا لیک مې له ولسمشر سره شريک کړ، هغه بې له دې چې ورسره اړيکه ونيسي، پوه شو چې د کار هيله نه لري، سم د لاسه يې پر پانه خپل قلم کش کړ او لاسليک يې وکړ. هغه د نورو په خير دده د پلويانو فکر هم ونه کړ او نه يې وويل چې يو بل ځای به يې په دنده وگومارم. ورسره سم يې همدا پانه له خپل يوه لنډ پيغام سره چې پکې ليکلي يې وو:

که چیرې درته د کار کولو چانس پیدا شو، کار وکړئ او که په دې پوه شوی چې کار نه شو کولای بیا هغه ځای نورو ته پرېږدئ او دا جرئت وکړئ؛ ترڅو د خدمت نه کولو په نشه کې خیانت ونه کړئ. دا دواړه

یې سره یو ځای کړل او د مطبوعاتو دفتر ته یې د خپرېدو لپاره وسپارل. ولسمشر د دې وزارت لپاره یو بل کس هم انتخاب کړ او د نوي وزیر په اړه یې هم هېوادوالو ته اعلان وکړ. ژمنه یې وکړه چې هر هغه کس، هغه که چارواکی وي یا یو عادي مامور باید خپل مسوولیتونه په ښه ډول ترسره کړي؛ کله یو بل وېر کس ته دې خپل ځای پرېږدي. مگر هغه کسان چې یوازې یې چوکۍ نیولې وي، ډېر ژر به یې مونږ له خپلو چوکیو څخه لرې کړو.

په دا بله ورځ سهار یې نوی وزیر ارگ ته راوغوښتی، تر مقدماتې خبرو وروسته یې سم دستي ورته وویل: زه کار غواړم، تشریفات نه. تاسو به په خپلو ټولو فعالیتونو کې اول درجه ځای د ټول هېواد د تاریخي اباداتو راټولولو، د تاریخي ځایونو رغولو او د ملي شخصیتونو په نوم د ځایونو نومولو ته ورکوئ. په دویمه درجه کې د هېواد د اقوامو ترمنځ د یو کلتور او یو فرهنگ تر نامه لاندې پرگرامونه ترتیب کړئ چې د شمال او جنوب، لویدیځ او ختیځ ټول

افغانان د یو او بل په دودونو، کلتورونو او دودیزو ارزښتونو بلد و اوسي. زه به د نورو لارښوونو لپاره ستاسو سره په دویمه لیدنه کې خبرې وکړم. اوس تاسو د خدمت لپاره پوره وخت لرئ، ولاړ سه او ځان ثابت که. مننه ښې چارې.

د هېواد ټول هغه خلک چې پر دندو و، رسمي بڼه یې درلوده، هېڅوک سرپرست نه و؛ ځکه چې د سرپرستي بست بد خاصیت دادی چې هغه کس دا ځای د ځان نه گڼي، ځکه څومره چې یې توان وي فساد کوي، خو که یو کس په رسمي ډول د هر واړه یا لوی مسلک لپاره غوره کړل شي هغه دا ځای د ځان گڼي، بیا هېڅکله خپل ځای نه چټلوي.

تر دې وروسته په ادارې چارو او ستراتیژیکو پلانونو کې د پام وړ بدلونونه رامنځ ته شوه. زموږ هېوادوال له مخکنیو سختو سلسله یې مراتبو څخه اوس بې غمه و، کارونه یې په ډېره هوسا او شفاف ډول خلاصېدل. موږ دا هر څه جدي تعقیبول، په حقیقت کې د ولس رضایت زموږ د موجودیت لامل و.

ترور، چریکیات، چاودنې او لوی پلان شوي بریدونه تر پخوا ډېر کم سوي و. نظامیان اوس د چارواکو سیاسي بالښتان نه وو چې هر یوه

به د خپل طبیعت پر اساس کله تر سر او کله تر څنگلې لاندې کول. اوس هغوی یوازې یو هدف درلود، هېواد او د هېواد پر وړاندې هره بې نظامي، ناقانوني کړنې او سرکښۍ ورته د دښمن مثال درلود او له منځه یې وړل.

په دې وختونو کې یوه ورځ د هېواد په پلازمېنه کې یوه لویه چاودنه وشوه چې پکې زیات شمېر هېوادوال په شهادت ورسېدل او گڼ شمېر یې ټپیان شول. کله چې د چاودنې خبر تر ما را ورسېدی، په منډه ولسمشر ته ورغلم، خوله مې د هغه غوږ ته ور نږدې کړه، له چاودنې مې خبر کړ، هغه راووت او نږدې یو بل اطاق ته ولاړو. هلته د تلویزون پر پرده، د ننني برید ژوندي نشرات خپرېدل. د چا لاس پرې شوی، د چا د لاس گوتې نه وې، د چا غبرگې پښې نه وې او ځینې بیا په سرو وینو کې پورته پورته غورځېدل. د شهیدانو ټوټې، ټوټې او نیم جسدونه د سړک پر منځ پراته ول. په لیدلو یې خداسته ما او ولسمشر ډېر د خجالتۍ احساس وکړ، تاسو به فکر کوئ چې یوازې زما لپاره بده خبره وه، په حقیقت کې ولسمشر تر ما زیات د دا ډول حالت له لیدو څخه د خجالت احساس کوی؛ ځکه هغه په حقیقت کې له خپل

ملت سره یو نږدې او ټینګه اړیکه لرله چې هغه د دین، هېواد، خاورې او وینې اړیکه وه.

ولسمشر امر وکړ چې د ملي امنیت رییس، کورنیو چارو وزیر او دفاع وزیر ته زنگ ووهه او عاجل یې همدلته له راتګ څخه خبر کړه. د ملي امنیت رییس ته ووايه چې یوازې ته خپل ځانګړې کاري ډله هم درسره راوله. د هغه د انتظار لپاره مو چې هر څومره شېبې شمارلې خو نه یې اړیکه ټینګه ده او نه پر موږ دا بد وضعیت تیرېدی. موږ هر ډول مسایل د اوس لپاره ودرول. که څه هم د بهرنيانو زنگونه او پوښتنې هم وې، خو اوس مهال زموږ سره یوازې د دښمن پېژندل او د بدل اخیستلو په فکر کې وو. د ولسمشر له ډېرو جدي حرکاتو څخه و ویرېد چې هسې نه کومه بله بده پېښه رامنځ ته شي، د فکر بدلولو لپاره به مو سترګې د تلویزیون پردې ته ور واړولې هلته لا همهاغه حالت و. ځینې میندو به د خپلو اولادونو د پیداکولو په تلاش کې پر ټولو جسدو ګردې راګرځیدې؛ ځینې به بیا خپل د زړه ټوټې ترلاسه کړې وې، هغوی به یې له دې دوزخي حالت څخه دباندې لېږل. د ځینو ماشومانو ژړاوو او کوکو خو له انسان څخه لار ورکوله، ما به هڅه کوله څو ولسمشر ته لږ قناعت ورکړم؛ خو هغه په بې صبرۍ د ملي

امنيت د مسوول استخباراتي معلوماتو ته منتظر و. خو دا په ډاگه
کړي چې دا بريد چا؟ د څه لپاره؟ او ولې تر سره کړی دی؟ ما ته له
کوره زنگ راغلی، اوکې مې کړ يوازې مې دومره ورته وويل چې
موږ بڼه يو بيا حال سره نيسو، تليفون مې کات کړ. ولسمشر ته زما
دې خبرې لکه چې هېڅ خوند ورنه کړ، ډېر بد يې راته وکتل ويي ويل:
"موږ ته خير دی"، له دې خبري دې هدف څه دی؟ که دې هدف زه او
ته يو؛ زه خو هېڅ نه يم بڼه او که دې هدف ځان وي نو يوازې به دې
ورته د ځان په اړه ويل زما نه. زموږ غم زموږ د ځان نه دی، زموږ غم
او درد د ملت له غم او درد سره نېغه اړيکه لري. دا چې ملت په
تکليف وي زه هېڅکله ځان ډاډمن او بڼه نه احساسوم.

خبرې يې بس کړې، زه يې هم ډېر و شرمولم. د هغه خبرې پر ځای وې،
ما بايد داسې هېڅ نه وای ويلي، په همدې وخت کې د مسوولينو د را
رسېدو په اړه خبر راکړل شو، ما ورته هدايت وکړ چې خاص ځای ته
يې رهنمايي کړئ. موږ تر دوی مخکې هلته ورسېدو، دا د ځمکې په
تل کې د مهمو مسايلو لپاره ځانگړې خونه وه. دغه ځای ته له
ولسمشر، کورنيو چارو وزير، ملي دفاع وزير او د ملي امنيت له
رييس پرته بل هېڅوک نه شوای دننه کېدای. دلته يوازې د همدې

اشخاصو ترمنځ د ولسمشر په مشرۍ هغه پلانونه جوړېدل کوم چې د هېواد د حيثيت، عزت او په بهرنيو هېوادونو کې د عملياتو هدف وي. دا چې ولسمشر ته زه ډېر نږدې وم او ډېرې چارې بايد زه وڅارم يا يې په اړه راپور چمتو کړم؛ نو زه يې هم له ځان سره بوتلم. موږ پر خپلو ځايو ناست وو، چې په يوه دقيقه کې يوازې درې تنه مسولين را ننوتل.

تر دې وخته لا هم د پيښې مسووليت چا نه و منلی، په اصل کې د دوی مسووليت منلو او نه منلو موږ ته کوم توپير نه درلود؛ ځکه زما هغه ورځ سترگو ته ودرېده په کومه ورځ چې د ملي امنيت لوی رييس ته دنده سپارل کېده. له بېلابېلو اړخونو ورباندې خبرې وشوې پټ معلومات هم دقيقه پر دقيقه رارسېدل موږ هغه څېرل. بمي بريد په داسې ځای کې رامنځته شوی وو چې هلته د هند هېواد سفارت نږدې و. دا د گاونډي او زبر ځواکو هېوادونو تاريخي کار پاته شوی و چې دوی به خپل دښمنان هم زموږ په هېواد کې ویرول.

تر ټولو پلټنو وروسته دا ښکاره شوه چې په دې بريد کې د پاکستان د سفارت لاس و، خو پر دې مهال د دې سفارت څخه زموږ د ولسي

جرگې له ځينو غړو سره هم اړيکه نيول شوې وه، دوی هڅه کوله چې نورو ته دا ونښي څه چې دوی غواړي هغه به ترسره کېږي.

د غچ اخیستلو لپاره یو پټ پلان جوړ شو چې پلان ته (د سړي زوی ترې جوړکه) نوم ورکول شو او د ولسمشر له لوري ورته وویل شوه چې په دوه ساعت کې یې ځواب غواړم.

نور دا مسئله پای ته ورسیده دا چې د ولسمشر له راتگ وروسته په لومړي ځل یوه غټه بمي چاودنه رامنځ ته شوې وه؛ اړتیا وه چې له رسنیو سره مخامخ خبرې وکړو. ولسمشر باید خپل ملت ته ډاډ ورکړي خو ولسمشر تر دوه ساعتونو پورې هر څه و ځنډول، څو چې غچ یې نه وي اخیستی هغه تر هغو هېڅ هم نه اورې نه یې مني او نه یې ترسره کوي.

وخت نه تیرېده ځکه دا د طبیعت اصل دی چې ښه وختونه ډېر ژر تیرېږي، ولې بد وخت هېڅ نه تیرېږي. هر ډول چې و، دوه ساعتونه وروسته د رسنیو سر ټکي (په پاکستان کې په پرلپسې ډول درې بمي چاودنې ترسره شوې، دا په داسې حال کې ترسره وشوې، چې لا هم په افغانستان کې د یو بمي برید لوگي په اسمان خانه کې ښکارېدل).

د راپور پر اساس په پاکستان کې هغه عمليات چې (د سړي زوی ترې جوړه) تر نامه لاندې را پیل شوي و، بریالي ترسره شوه. په پاکستان کې دا بریدونه د هند، امریکا او انگلستان له سفارتونو سره او د لومړي وزیر له کور سره شوي وو چې تر تلفاتو یې هلته عمومي ذهنیت او نړیوال باور ډیر زیانمن کړی و.

تر دې وروسته ولسمشر خبري کنفرانس ته اماده شو او موږ له خپل ټول ټیم سره یو ځای د رسنیو په مخکې و دریدو چې ولسمشر خپله وینا په ډېرو لنډو ټکو کې داسې وکړه:

ټولو هېوادوالو ته اسلام علیکم ورحمه و برکاته وړاندې کوم.

زه د هېواد په زړه کې د نننۍ بمي چاودنې په اړه ټولو شهیدانو ته له الله (ج) څخه جنت الفردوس غواړم او ټولو ټپیانو ته بشپړه روغتیا او د دوی کورنیو ته د زړه صبر غواړم. زه له ټول ملت څخه بښنه غواړم چې زما له راتګه وروسته د لومړي ځل لپاره داسې یو غټه چاودنه رامنځ ته کېږي. د دې عاملونو ته به سزا ورکړل شي او تاسو ته ډاډ درکوم چې موږ به نور هم تر دې زیات د خپل ملت د امنیت لپاره اړین ګامونه واخلو. له تاسو ټولو هیله لرم چې د تیر په څیر د خپلو ملي، امنیتي او

دفاعي ځواکونو ترڅنگ ودرېږئ. موږ په ټوله نړۍ کې د ناامنی پر خلاف یوو، هر ځای چې بشریت وي هلته دې امنیت وي، د دې نړۍ هېڅ هېواد یا ډله دې هڅه نه کوي چې له ځانونو څخه خدایان جوړ کړي او د اعزائیل^(ع) چارې مخته یوسي. موږ د دې نړۍ یوه برخه یوو، که موږ په ناامنی کې ژوند کوو، نړۍ دې هم دا واورې چې په لمبو به یې تاسو سوځېږئ، ډېره زیاته مننه.

ولسمشر لنډې خبرې وکړې، یو شي ته یې زما فکر شو هغه په خپلو خبرو کې هېڅ د (په کلکو ټکو یې غندم) الفاظ استعمال نه کړل. ځکه چې ولسمشر د عمل انسان و، بل د ملت لپاره دا یوه ډېره بې مانا او زیاته کارېدونکې کلیمه وه.

بیرته مو په کار پیل وکړ، خو په دې یوازې موږ پوهېدو چې داسې یو کار مو کړی، چې دا څو لسیزې تر چا نه و کړی او باوري و چې پایله به یې مثبت وي.

ولسمشر د یو ځانگړي فرمان پر اساس د ټولو شهیدانو او ټپیانو د کورنیو لپاره نغدي مرسته و وېشله او د دوی د سرپرستانو لپاره یې کاري زمینه برابره کړه.

ولسمشر د پیغام په واسطه د ملي امنیت د لوی رییس دا فعالیت ډېر وستایه او هغه ته یې هر اړخیز ډاډ ورکړ.

یوه بده ورځ وه چې خدای تیره کړه. موږ پر نویو پلانونو کار کوی، څو ورځې وروسته زه او ولسمشر یوازې سره ناست و چې ماته یې وویل: د مالیې د وزیر د فساد دوسیه او د لویې څارنوالۍ د رییس اړوند اسناد بشپړ شوي دي. یو ځانګړی فرمان اماده که ورسره سم د دوی ټول جرمونه او شواهد یو ځای کړه، د دوی ټوله شتمني بنده کړئ، له خپل هېواد سره د ترسره شوي خیانت په جرم د دوی تابعیت هم ترې اخیستل کېږي او جلا وطنه کېږي به.

ما همداسې یو فرمان عاجل جوړ کړ چې ولسمشر لاسلیک کړ، دا فرمان مې د رسنیو مرکز ته ولېږی، چې ورسره سم په هېواد کې غوغا جوړه شوه، لوی اکثریت هېوادپالو د دې پرېکړې هرکلی ووايو؛ مګر یو کوچني پانده اکثریت یې د خپلو ګټو په خاطر مخالفت وکړ. په اصل کې اوس د دوی هېڅ ډول مخالفت د ولسمشر پرېکړه نه شوای بدلولای. دا اوس یو دود و زموږ د هېوادوالو چې د ډلو ډل بازیو پر اساس به یې په تیرو وختونو کې یا په حاکم پرېکړه بدله کړه او یا به یې د هغوی ډلې ته بل ځای زیاته ونډه ورکړه.

اوس د دې هر څه وخت تير و، د لويې څارنوالۍ او ماليې وزارت مسوولين له دندو ليري شوه، پر ځای يې نوي کسان معرفي شوه. د لويې څارنوالۍ د رياست لپاره يې شيخ صاحب چې د شريعت پر اساس به يې پرېکړې کولې؛ يو مخلص انسان و، دا و گومارل شو. ټولو کارکوونکو ته يې لوړ معاشات وټاکل شوه، تر څو د پرېکړو صادرولو پر وخت د پيسو تر زور لاندې را نه شي. له دوی دواړو مفسدينو څخه يې تابيعت واخيستل شو او دواړه لوړ پوړي چارواکي اوس جلاوطنه ول. دوی نه په خپل او نه په بل هېواد کې له هيڅ ډول حقوقو څخه برخمن و. د دوی کورنيو ته هيڅ د مجرم په سترگه نه دې کتل شوي ځکه چې دا د الله (ج) امر هم دی، خو په دې فساد کې ورسره گډ په ټيټه کچه چې هر څومره کسان وو ټول د څارنوالۍ په امر په لس کاله بند محکوم شول.

تر دې وروسته د ماليې وزارت د عوايدو نتيجه ورځ تر بلې مخ پر زياتيدو وه. له سوداگرو سره يې بڼه همغږي درلوده، پر گمرکونو يې ډېر څار کوی، په محاکمو کې د خلکو ستونزو او جنجالونو ته پر وخت رسیده گي کیده. دلته پر وخت ټولې ستونزې د اسلامي شريعت او حنيفي فقې پر اساس حل کيدلې چې په هېواد کې ورسره سم د ملت

او حکومت تر منځ د بې باورۍ فضا نوره هم پر ختمیدو وه. پر صادراتو لږ مالیه او پر وارداتو زیاتې مالیې په هېواد کې خلک د خپلو توکو استعمال ته اړ کړل. د صنعت کارونه ورځ تر بلې پر ښه کیدو و، پر عصري توکو هغه چې یوازې به مالداره خلکو استعمالول مالیه لږ لوړه وه، بهرنی توکو ډېر لږ بازار درلود. په ملي عوایدو کې بې مثاله زیاتوالی د دې سبب شو چې ورسره سم د پرمختیایي چارو لپاره زیاته بودیجه هم تصویب شوه. سړکونه، لویې لارې، د ریل پټلۍ، د برق پایې او نور اړین کارونه په ډېر لنډ وخت کې ترسره شول. زراعت پرمختګ وکړ، د بزگرانو توکو ښه بازار درلود. دوی اوس د خپلې ستړیا او خولو تویولو ثمره لیدله، هر څه تر پخوا ښه منظم شوي و، د ملت او حکومت تر منځ فاصله له منځ تللې وه، هغه ډلې چې پخوا به یې پر حکومت نیوکه کوله، نن نه مالومیدل څکه چې دوی دا زړه ته تیره کړې وه چې زموږ شورشونه، بغارې او په واک کې ونډه ولسمشر ته هېڅ مانا نه لري؛ ټول له موږ سره یو ځای شوي وو. کله کله به یې نیکه مشوره راکړه؛ ښه تر ښه، کله بد قدم به یې ضرور بې تابعته او بې حقه کوي، دا دوی منلې وه.

په پاکستان کې تر نامني او گډوډيو وروسته هېواد ته د کډوالو شمېر ورځ تر بلې ډېرېدی. د دوی لپاره اوس تر ټولو ناامنه ځای پاکستان و، نه افغانستان. موږ يې د راتگ لپاره ډېر زړه ښه و چې هېوادوال خپل وطن ته راځي او د راتگ لپاره مو د يوې لويې او ښې پاليسي له مخې کور، دنده او ځمکه ورکول.

دا ورځې تيرې شوې، حالات عادي شو، د ولسمشر ليدنو، ځانگړو فرمانونو او ټولنيزو چارو منظم دوام درلود. زه او ولسمشر به ډېر وخت سره يو ځای وو، مگر ما هېڅکله د ولسمشر اولادونه په ارگ کې نه وليدل، هر څومره هڅه به مې وکړه کله به يې بېخي پر زېږيدو شکمن شوم، ځکه دا زموږ د هېوادوالو عادت دی چې پر کوم ځای حاکميت تر لاسه کړي له خپل ځان سره سره د خپلې کورنۍ د ماشومانو واکمنې هم پر نورو چلوي، هغوی ته ښې دندې او امتيازات ورکوي. مگر د ولسمشر مېرمن او اولادونه ما هېڅ ونه ليدل، کله به مې له ځان سره وويل چې شايد لکه د پخوانيو مشرانو غوندې به يې کوم بل هېواد ته يې لېږلي وي.

يوه ورځ د مازيگر تر لمانځه وروسته نرم باران پيل شو، ما او ولسمشر د ارگ دننه د شنو چمنونو تر منځ په واړه پيادرو کې قدم

واهه، د باران څاڅکی به د چمن پر نازکو وښو ورغړېدی؛ ځلا به یې د لمر وړانگو ته له ورايه ښکارېده. دغسې طبیعي خوږ ماحول ښه ذهني ارامي او عصبي هوسايي رامنځته کوله. خو چې باران لږ تیز شو، ځنې راغلو او خپل اطاق دننه شوو. د هېندارې مخ ته پر چوکيو کېناستلو چې دلته د بل چا د راتگ اجازه نه وه. ولسمشر سگريټ بل کړ، فکر مې وکړ، چې باران هم لکه چې د ولسمشر مينه د هغه سترگو ته راوسته، مې دود به یې تر خوله را ووتی، موږ دواړه چپ وو، هڅه مې وکړه چې دا خاموشي ماته کړم؛ نو مې پوښتنه ترې وکړه:

رييس صيب ستاسو اولادونه می هېڅ و نه ليدل، دوی چېرته دي؟

ولسمشر: هغوی په خپل کور کې دي.

- هلته ټول وخت څه کوي؟ ولې دوی د دباندې وتلو اجازه نه لري؟ ولې یې دلته نه راولی؟

- هغوی دلته هېڅ حق نه لري، دا د دوی د پلار شتمني نه ده، زه یې یوازې سمبالونکی یم، خاوند یې نه یم چې زه یې په خپلو اولادونو، مېرمن او خپلوانو ووېشم، دا به موږ راتلونکي نسل ته ښه جوړو، پالنه به یې کوو، هغوی ته به یو جوړ هېواد او ښه مفکوره پرېږدو. که

نن زما اولادونه يا د کورنۍ غړي راشي هغوی به ډېر ژر د واک او
ځواک مینه پیدا کړي، بیا به موږ تیرو وختونو ته ولاړ شوو چې زوی
به پلار، پلار به زوی یا ورور له ورور څخه د واک لپاره سترگې
ایستلې. د خپلو اولادونو لپاره مې یو ښه تکره استاد گومارلی؛ د
ورځې د درس ترڅنگ هلته خپلې لوبې هم کوي، هغوی ډېر خوشحاله
دي، یوه ورځ به ورشو له نږدې به یې ووينو.

شپې او ورځې تیریدې، حالات عادي لور ته روان و، زموږ هېوادوالو
د امن او مینې په فضا کې ژوند درلود، خو موږ لا هم خپل مسوولیت
مکمل نه گڼی.

ولسمشر د یو فرمان له مخې دوې پرېکړې وکړې چې ما یې له مقدمې
پرته نور ټول فرمان دلته راخېستی دی:

په افغانستان کې د ټولو ملي او سیمه یزې، چاپي، ویديويي، ټولنیزو
شبکو او راډيويي رسنیو مسوولینو ته سر له ننه د همدې فرمان پر
اساس د خپل فعالیت په ترسره کولو کې د هېواد د ملي مصلحت په پام
کې نیولو، د قانون د اصولو د تطبیقولو او ټولنیز نظم ساتلو ترڅنگ د
حاکم حکومت په وړاندې له هر ډول بې بنسټه، بې اجازې او شخصي

حریم ماتولو څخه ډډه وکړي. موږ به ستاسو هر ډول حقوقو ته په درنه سترګه وګورو؛ هغه وخت چې تاسو دې هېواد او ملي یووالي ته په درنه سترګه وګورئ. هڅه مه کوئ چې د ګوندونو، چارواکو او نورو ډلو تر فشار لاندې راشئ او عقدوي مسایلو ته لمن ووهئ. تاسو چې هر څه خپروئ په پوره پام سره باید د هېواد له هېڅ قانون، هېڅ دود او کلتور سره په ټکر کې نه وي. تاسو ټول باید په خپلو خپرونو کې په مطلق ډول مثبت بدلون راوړئ؛ د پردیو کلتورونو لپاره په خپلو پروګرامونو سره مو هغوی ته تبلیغ نور ودورئ او اجازه نه لرئ چې هر هغه کړنه ترسره کړئ چې ورڅخه بې حیايي، پردی کلتور او فساد زیږي؛ مننه.

د ټولو امنیتي، دفاعي او قضايي مرکزونو او ټولو چارواکو ته خبر ورکول کېږي چې تر څلروېشتو ساعتونو وروسته به ستاسو له ټولو مرکزونو، کورونو، دفترونو او کارځایونو څخه د یو ځانګړې ډلې په واسطه امنیتي موانع ټولې شي. هغه که لویه څارنوالی وي، که حوزه یا قومندانۍ وي او که د چارواکي کور وي، موږ ته توپیر نه کوي چې تر کومې کچې چارواکی دی. زموږ کار له امنیتي موانعو سره دی چې عمومي لارې، لوی سړکونه او د ښار ښکلا یې له منځه وړي؛

په بشپړ ډول به ټولې شې. تاسو اړتیا لرئ چې له خپل ملت سره په ښه چلند کړلو خپل ځانونه وساتئ، هڅه مه کوئ چې پر خپل ملت تر ظلم وروسته به تر امنیتي موانعو شاته پټ شئ. موږ به هغه وخت خوندي او ډاډمن یوو چې زموږ خلک او ولس په امن کې وي. په درنښت.

د دې فرمان تر صادرولو وروسته لایو لږ برخه د جاهلانو چې اوس یې هم د چارواکو تر سایه لاندې ژوند کوی، دوی د چارواکو په لارښوونه د ولسمشر د دې فرمان ډېر مخالفت وکړ، دوی دا یو دیکتاتورانه فرمان وگڼی. په خبره یې چې اوس هم امنیت نشته او د ناامني ویره ده، حال داسې چې د امنیت د گډوډولو او جنایي پېښې ټولې، دوی خپله کولې. دوی په ناامني کې گټه لېده. دوی وو چې ظلم به یې کاوه او د نن هر مظلوم به سبا ته د دوی له امله ظالم جوړ شو او په هر چا به یې خولې لگولې. خو ولسمشر پوهېده چې لوستی او پوه ملت به یې ځواب

ورکوي چې یو ساعت پر تیرېدو و، دې پرېکړې په میلیونونو پلویان ولرل او پوره هرکلی یې وکړ. د دې چارواکو او امنیت په ساتنه کې یې خپل تعهد وړاندې کړ، چې وخت پر پوره کیدو شو د امنیتي موانعو د لیرې کیدو لړۍ هم ورسره شروع شوه چې په ډېر لنډ وخت کې دا چاره په بشپړ ډول سره د هېواد په ټولو برخو کې تطبیق شوه. ولسي خلکو د

دې پرېکړې ډېر تود هرکلی وکړ. هغوی خپلو چارو ته د رسېدو په لاره کې له هر ډول خنډ او خنډ څخه اوس په امن کې و، همدارنګه ورسره د ښار ښکلا هم مخ په پرېږدو وه.

د هېواد ټول پوځ تقریباً پنځه لکه ته رسیده چې دا ټول مسلکي روزل شوي، د هېواد په جغرافیه خبر، د دښمن په پیژندلو بلد، له هر ډول نشې څخه خلاص وو. دوی د خپلو تجهیزاتو ساتنه لکه د خپل کور داسې کوله، دوی په هېڅ سیاسي ډلې یا قوم پورې نه و تړلي، منظم لباس، ښې وسلې او لوړ معاشات د دې لامل شوي و چې د ولسمشر هر امر ته به یې په ثانیو کې د عمل ښه ورکوله. هېڅ چارواکي ته یې د ملي مسایلو د مخالفت یا جاسوسي کولو پر وخت انتظار نه کاوه، د هر ظالم پر وړاندې به لکه غر داسې ولاړ و. د هېواد ټوله جغرافیه یې تر کنټرول لاندې وه، تر ټولو ښه لا دا وه چې د هر قوم دود او کلتور پکې ساتل سوی و او

د دوی پر روزنه لا هم کار روان و. استخباراتي مسوولینو اوس د ټولې اسیا په کچه استخباراتي کړۍ ترلاسه کړې وې، دوی د دې ټولې سیمې څارنه کوله. موږ اوس تر گاونډیو هېوادونو څو قدمه وړاندې روان وو، تر ټولو ښه خبره دا وه چې ټول هېوادوال پر دندو

بوخت وو. د ښاروالانو خو سم دم له يو بل سره د خپلو سيمو په
ښايست کې سيالۍ وې؛ گټه يې دا وه چې د يو منظم او ښايسته
چاپيرال خاوندان شوي وو. د بهرنيو سيلانيانو په راتگ کې هم د پام
وړ پرمختگ شوی و، مطلب د ولس خونبې، مو خپله بللې وه؛ بس
خلاص!

د ولسمشر ځينې ځانگړي کارونه لا پاتې و، خو له خپل ملت سره کړې
وعدې پوره کړي. يوه ورځ مو د سفارتونو له مسوولينو سره د ليدنې
په موخه خبر ولېږه. سهار نهه بجې وې چې موږ لکه د پخوا په څير په
خپلو لومړنيو چارو بوخت و، د غونډې پيل ته وخت نږدې کيده، ما او
ولسمشر يو د بل تر څنگ روان وو، په ارگ کې دننه اوس د پخوا په
څير د بې ځايه موټرونو رش و کش نه و. ساتونکي کم شوي وو، د
هېواد درې رنگه بيرغ د ارگ پر عمومي دروازه لوړ رپيدی چې له هر
تړپ سره يې د هېواد د دښمنانو زړونه چاودېدل.

سفيران ارگ ته را ورسيدل، تشریقاتي مراسيم مو لکه د نورې دنيا
غونډې بېخي عالي برابر کړي و. وروسته هغه ترتيب شوي تالار ته
ولاړوو چې دوی به له ولسمشر سره ليدنه پکې کوله. هر سفير پر خپله

ځانگړې څوکۍ کېناست. ولسمشر د دوی پر وړاندې د مېز يوه سر ته پر يوه رنگينه څوکۍ کېناستی او غونډه پيل شوه.

سفيرانو پر خپل وار د ولسمشر له روانو فعاليتونو خوښي و ښودله او په دې لار کې يې د خپلو هېوادونو په استازيتوب د همکارۍ تېر وټکوی. د دوی تر خبرو وروسته ولسمشر خپلې خبرې پيل کړې چې تر مقدمې او د يو بل سره د همکارۍ تر خبرو وروسته يې د دوی په هېوادونو کې د افغانانو د حقوقو د خونديتوب په اړه هم خبرې وکړې. له دوی يې و غوښتل چې تاسو بايد موږ ته د ټکنالوژي د سمباليدو سکالرشپونه راکړئ او تر څنگ يې يو شمېر ځوانانو ته د لوړو زده کړو په برخه کې يوازې په طبي او انجينري څانگه کې د زده کړو زمينه برابره کړئ. غواړم چې ستاسو څخه د هر يوه هېواد هر کس چې راځي نو زموږ ټول اصول به مني. راتگ به يې قانوني وي او ټول هغه مراحل به ترسره کوي کوم چې يې ستاسو هېواد ته پر در تگ زموږ هېوادوال ترسره کوي. بې له پاسپورته او ويزې هر راتلونکی بهرنی کس زموږ په سترگو کې يو دښمن دی؛ بس خلاص. د سوداگري په برخه کې موږ تاسو ته له خپله اړخه تر وروستي حده د توکو په قيمتونو او د لېږد په پروسه کې هوسايي رامنځته کوو؛ تاسو زموږ د

تجارتی توکو او وطنی تولید د لېږد لپاره په خپلو هېوادونو کې لارې چارې اسانه او ساده کړې، خو زموږ وطنی تولید ته په نړیوال بازار کې بازارموندنه وشي. تاسو نه شی کولای چې بې له سفارتونو چې هلته به هم یوازې ملي سوداگر او پانگه‌وال درځي؛ نور هېچاته د درتگ اجازه ور نه کړې. په سفارتونو کې له هېڅ سیاسي فعال، مدني فعال، د رسنیو له استازیو او چارواکو سره تاسو نه شی لیدلای؛ ځکه چې ستاسو له دوی سره هېڅ کار نشته. زه نه غواړم چې له دې مسلې څخه بیا خبر سم چې پلانکی چارواکی، سیاستمدار، فعال او یا د رسنیو کوم استازی له تاسو سره د یوه هېواد په سفارت کې ووینم، زه به هغوی بیا د خپل هېواد د جاسوس په تور جلا وطنه کړم. تاسو دلته باید یوازې له موږ سره د هر ډول چارو، ستونزو، وړاندیزونو، غوښتنو او لاسته راوړنو اړوند خبرې وکړئ نه، له افرادو سره. زه به نور اجازه ور نه کړم چې هر هېواد دلته پر پرمختیایي برخه مصارف کوي باید هر څه د حکومت مالیې وزارت ته وسپاري؛ هغه به یې اړتیا او وړتیا ته په کتو سره خپلو ملي شرکتونو ته سپاري او څارنه به یې په ګډه کوو. موږ له دې څخه کلونه کلونه زیان لیدلی، هر ډول بهرنۍ مرستې یا پرمختیایي پروژې چې ترسره شوې، یوازې بڼه یې پاتې هېڅ کیفیت

يې موږ ته نه دی پاته شوی. د خپل ملت او هېواد له اړخه زه تاسو ته
د هر ډول همکاري لاس درکوم، هیله لرم چې موږ او تاسو په ګډه د
خپلو هېوادونو نړیوال حیثیت وساتو او د یو بل سره ښه همکاري
ولرو، مننه.

غونډه همدلته ته پای ته ورسیده، د ځینو سفیرانو شونډې را خړیدلې
وې، موږ پوهیدو چې ولې او پر څه؟ د غرمې د ډوډۍ وخت وو چې د
ډوډۍ لپاره یو مېز آماده شوی وو، ولسمشر ټولو ته د ډوډۍ خوړلو
بلنه ورکړه. ټول یو ځای راغلو ډول ډول خواړه تیار وو، څو دوی دا
فکر و نه کړي چې موږ د دوی مرستې ته ناست یوو اوس موږ له هره
اړخه پر ښه کیدو وو، مازي یې لکه مرغۍ مښوکې سره ووهلې، نور
یې بس کړه. له خوړنځایه را وواتو دوی ته مو رخصت ورکړ د غونډې
اړوند مو ټول مسایل د ارگ له پانې خپاره کړل چې نن ورځ پرې
هېوادوالو د خوبۍ په خاطر ټوله ورځ لیکنې وکړې. په نوره نړۍ کې
د افغانستان نوم ورځ تر بلې ډېر اورېدل کیدی، ټول ملت ورځ تر بلې
له اقتصادي اړخه مخ پر ښه کیدو وو، د کار زمینه او لوړو معاشاتو
دوی پر ځان متکي کړي وو، د کډوالو راتګ اوس ترپخوا ډېر زیات
شوی وو. د ډیورنډ لاین د هغې غاړې څخه د ورځې زیات شمېر

کورنۍ دې غاړې ته را اوبښتې، د صنعت له پراختیا سره په هېواد کې
 ټوله بشري قوه په کار گومارل شوې وه. کروندگرو اوس تر پخوا
 زیات خپلو زراعتي چارو ته پاملرنه کوله، دوی یې اوس له ښه
 قیمتونو څخه خوند اخیستی، هر څومره کډوال چې به هېواد ته راتلو د
 کار کمی ورته نه وو، د دوی ژوند ورځ تر بلې په ښه کیدو وو، دوی
 بیا له نورو سره حال اخیستی او د خپل ښه حالت څخه به یې خبرول
 ځکه دا لړۍ ورځ تر بلې په ډېرېدو وه.

له ولایتونو څخه په ورځني ډول د راپور تر څنگ په هره اوونۍ کې د
 یو مشخص ولایت، د مرکز، د هغه ولایت د ټولو ولسوالیو او د سیمې
 د مشرانو څخه یو پلاوی په اوونیز ډول سره ارگ ته راتلی او د خپل
 ولایت، ولسوالیو او کلیو ستونزې به یې له ولسمشر سره شریکولې.
 هغوی به د پرمختیایي پروژو، سیاسي گډوډیو، قومي اختلافاتو او د
 ولایت له ځینو چارواکو شکایتونه لرل؛ موږ به دا ټول شکایتونه د یو
 مسوول کس له لارې خپل. د دوی ستونزې پر ځای وې، دوی نه و
 ملامت، کلونه کلونه دا ډول حالات پر هره سیمه تیر شوي وو، په ډېر
 لنډ وخت کې یې له منځ وړل څه ناڅه ستونزمن وو. د وزارتونو،
 معینیتونو، څارنوالیو او ټولو نړیوالو چارو ترڅنگ همدې مسایلو ته

مو په اولو وختونو کې ډېر وخت ورکاوه؛ ځکه چې موږ په دې باور درلود چې اول بايد ملي بڼه د هېواد سمه کړو، وروسته بهرنيو مسايلو ته اوږه ورکړو. له نېکمرغه بايد ووايم چې په دې وخت کې موږ دا ستونزې، خپل منځي اختلافات، د واک پر سر شخړې او يو بل نه منل، ناانډوله پرمختگ او ډېرې هغه ستونزې له منځه يووړې چې خلک ترې په تکليف وو. موږ اوس د هېواد په هره غړنۍ او هواره دښته کې خپل خدمات ترسره کول، موږ د ټول هېواد پر هره لوبښته خاوره واکمن وو، خلکو ته مو په سياسي چارو کې د گډون حق ورکاوه، پر ټولو قضايي برخو او بستونو مو د دين عالمان و گومارل؛ خو ټولې پرېکړې د اسلامي شريعت او حنفي فقهې پر اساس وکړي. د الله (ج) حدود جاري کړي او په هغو چارو کې چې د وخت حاکم ته واک ورکړل شوی له قياس او اجماع څخه وروسته مو د يو اصلاح شوي قانون پر اساس د پرېکړو کولو حق ورکړی وو، د الله (ج) دين او احکام پر ټوله جغرافيه حاکم و، له زور او تحقير پرته د يو منع لارې پاليسۍ پر اساس اوس ټول ملت د يو اسلامي قانون او عادل نظام تر سيوري لاندې ژوند کاوه. د حکومت او خلکو ترمنځ هېڅ فاصله نه وه، عدالت، ټولنيز نظم او برابري اوس ټولې ستونزې او مخالفتونه له منځه وړي

وو. چا چې د دې باوجود هم سرکښې، مخالفت يا پاڅون هڅه کوله پر خپل ځای مو ورته اول قناعت ورکاوه؛ که به يې حق خوړل شوی و، حق مو ورکاوه، که به يې وروسته تر دې هم د خپل نظام پر وړاندې د پاڅون يا بغاوت هڅه کوله د زندان د تورو تمبو شاته مو غورځول.

که د کابل او يا زابل و، ټول مو يو روح او يو تن وو. که د شمال و، که د جنوب و؛ موږ ته تر بل هر چا گران او محبوب وو.

هره ورځ به هېوادوالو د نوي فرمان لپاره انتظار کاوه، دوی پوهيدو چې واکمن د دوی پخیر پرېکړې کوي، ځکه به يې بې له کوم تشويشه ورته په تمه وو. يوه ورځ ولسمشر د علماوو د جرگې تر نامه لاندې د ناستې يادونه وکړه؛ په سبا مې وزيران، د ولسي جرگې او مشرانو جرگې ټول غړي او د هېواد مشهور او پوه عالمان راوغوښتل چې دوی به حکومت ته د شرعي پرېکړو تر څنگ د خپلو تجربو پر اساس نظريات ورکوي. دوی له حکومت سره د حاکميت او مشروعيت په برخه کې ډېره همکاري کوله. د هر ښار، بازار او کلي په مسجدونو کې به د حاکم نظام څخه د حمايت په موخه پراخ تبليغات ترسره کيدل، مهربان په اسلام او اسلامي نظام کې يو ځانگړی ځای او مقام لري، ولسي جرگې ته د خلکو استازي چې د ولس په رايو تر دې ځايه راغلي

وو تر ډېره پکې ځوانان او د عصري علومو استادان وو او تر څنگ يې
د هر ولايت او ولسواليو په کچه قومي مشران را وغوښتل او د يو
ځانگړې ناستې په اړه مو خبر ورکړ.

هغه وخت به ډېرو لوړ پوړو او ټيټ پوړو چارواکو زما څخه د دې
لويې غونډې د جوړېدو علت پوښتی، زه پوهيدم خو بيا مې هم دوی ته
هېڅ نه ويل، دوی ټول مې همداسې په تشويشي حالت کې پرېښودل،
ځکه چې زما ښه ياد دي چې ملت به يې د ورځې لس ځله تر غاړې
نيوی او زيبیښی به يې، دوی له زړې بشري قوي څخه و. همدا د
پنجشنبې ورځ تيره شوه، ما ښام زه او ولسمشر يو ځای سره ناست وو
چې ولسمشر زما هغه د لومړيو ورځو وعده را په زړه کړه او يادونه يې
وکړه چې سبا به تر غونډې وروسته ښار ته په منظره وځي. ما هم لکه
څنگه چې مې ورسره وعده کړې وه ومې منله او پر سبا ورځ مو
پرېکړه وکړه.

د سبا ورځې د غونډې لپاره مو د لويې جرگې تالار وټاکي او ټولو ته
مو د ځای په اړه خبر ورکړ.

سهار نهه بجې پر پوره کیدو وې چې ما او ولسمشر په یو موټر کې دواړو حرکت وکړ؛ یو راسره د ساتونکو موټر روان و، ولسمشر سگریټ ته لیټر وواهه او توره لوڅه ترې وایسته، ما ته یې وویل: نن مې د ملت د ډیرو لویو ستونزو وروستی کړه ور باروم، باید چې یو یو سگریټ خو ولگوم.

ما هم ورته وویل: حق یې لری ریس صیب.

خپلې مینې ته یې زنگ ووهی، تر لنډو خبرو وروسته یې د مانبامني دیدن په اړه ورته وویل او د اوسنۍ غونډې له خپرېدلو یې خبره کړه چې تاسو یې په ژوندۍ بڼه په تلویزون کې وگورئ. تلیفون یې کاب کړ موږ هم د لویې جرگې تالار ته را ورسیدو، داسې ښکارېدل لکه هېڅوک چې نه وي راغلي. ځکه ټول د ولسمشر له اصولو خبر وو، هېچا هم لس پنځلس موټره له ځان سره نه وو راوستلي، نه یې کوڅه ډېو او بداخلاقو ته د محافظه کارو په حیث تر سر دسملونه ورتاو کړي وو، ټول پر ټاکلي وخت په تالار کې دننه پر خپلو ځایو ناست وو، د ولایتونو خلک هم سهار اتهه بجې را رسیدلي وو. روغو سړکونه اوس ټولو ته اسانتیا برابره کړې وه. اړتیا نه وه چې بې ځایه مصارف

موږ کړي وای یا مو هم دوی په هوایی ټکټ تر تالاره راوستلي وای؛
 نه هم موږ کمپاین کاوه چې په پاکټو کې ورته پیسې وويشو. لویې
 لارې مو هم نه وې بندي کړې چې خلکو ته تکلیف ورکړو.

تالار ته دننه ورغلو زموږ له لیدو سره سم ټول پر خپلو ځایو ودريدل
 او دا ناره یې وکړه چې ژوندی دې وي د ملت بابا، ژوندی دې وي د
 ملت بابا!

ولسمشر دواړه لاسونه د مننې په پار پورته کړل او دوی ټول پر خپلو
 ځایو کېناستل. غونډه ډیره ژر پیل شوه، تر تلاوت ویلو وروسته،
 لومړی د ولایتونو مسوولینو ته د خپلو ستونزو او غوښتنو په اړه د
 خبرو وخت ورکړل شو، له هر ولایت څخه یو تن سپینږی او د دوی
 ټولو په استازولي یې په ولسي جرگې کې یو استازی د ځوانانو او د
 علماو له جرگې څخه یو عالم یې خپلې خبرې وکړې. ویناوالو ته یې د
 وخت د کمښت له امله د تشریفاتې ویناوو وخت نه و ورکړی، دا
 بیانونه د غرمې تر ډوډۍ ټول خلاص شوه، څنگه چې د غرمې ډوډۍ
 خوړل شوه وار د ولسمشر وو چې د ټولو ویناوو په اړه سپیناوی
 ورکړي او خپلې ځینې نوې پرېکړې په دوی واوړوي.

ولسمشر د دریځ تر سره په چکچکو بدرگه شو او خپله وینا یې په دې
ډول پیل کړه چې ما کټ مټ تر ډېره د هغه خبرې را اخیستې دي:

اسلام علیکم ورحمه الله وبرکاته!

زما گران او محبوب ملته! له کلونو څخه ستړی او ستومان ملته! د
سولې، ابادۍ او ښه ژوند په ارمان ملته!

زه پوهېږم چې د کلونو کلونو د جگړې زورواکي، نابرابري، تعصباتو،
خپلمنځي شخړو، ناپوهۍ، بې کارۍ، نړیوال حیثیت او ټولنیز ژوند
برابرولو لپاره شاید تر دې هم زیات وخت ته اړتیا وي، خو څه چې ما
کړې ستاسو د تکړه اولادونو، ژمنو انسانانو او پر هېواد مینو خلکو په
وایسټه تر همدې ځایه را رسېدلی یم. زما هر قدم ستاسو له قدم سره
اخیستل کېږي، که تاسو تر ما یو قدم هم شاته پاته سئ، یا هم زما
مخالفت وکړئ نو زه اړ یم چې دویم قدم پورته هم نه کړم. تاسو له ډیر
سخت حالت څخه را وتوونکي یاست، اوس زموږ هڅه داده چې د خپل
ملت حکومت د هغه په خدمت کې ستړی کړو، خو ترڅنګ یې د دې
حکومت ملت هم باید د خپل حکومت تر څنګ ودرېږي. له موږ سره
څنګ پر څنګ کار وکړئ، زموږ ستونزې تر موږ را ورسوئ، موږ

خپلو مسوولیتونو ته متوجه کړئ، کوم چې زموږ څخه هیر شوي وي، ستاسو ټولو اولادونو ته چې هغوی په مسلکي ډول روزل شوي وو؛ اوس پر مسلکي دندو گومارل شوي دي. ستاسو اولادونه چې بې زده کړو پاته شوي دي هغوی ته اوس په صنعتي برخه کې د کار کولو زمینه مساعدده شوې ده، ستاسو اولادونه چې له تعلیم څخه بې برخي پاته شوي دي اوس په زده کړو بوخت دي. پر تاسو چې هر چا ظلم کړی اوس د تورو تمبو شاته پراته دي، ستاسو هر واکمن ستاسو له منځ څخه د یو چا زوی، د یو چا ورور د یو چا خپل او یا هم د یو چا د سیمې دی. ستاسو کلتور، ارزښتونه، ملي گټې، ملي ارزښتونه او ټوله جغرافیه اوس له هر ډول تیري، جاسوسي او ناامني څخه په امن کې ده، دا هغه څه دي چې زموږ او ستاسو له گډ کار څخه یې سرچینه اخیستې ده. په خپل منځ کې مو اشرارو ته ځای مه ورکوی څوک چې هم ستاسو د حکومت پر ضد راپورته کېږي، تشخیص یې کړی سرچینه به یې حتماً بهرنۍ وي. ستاسو د هر څاڅکي اوبو د خوندي کولو چارې په چټکۍ سره روانې دي؛ د هېواد ټول بندونه به په اساسي ډول ورغول شي، یوازې موږ اړ یو چې د نړیوالو اصولو له مخې د ټاکل شوې اندازې اوبه نورو هېوادونو ته ورکړو چې په بدل کې به یې موږ

ته پیسې راكوي او د همدې پیسو څخه به د خپل هېواد د زراعت، صنعت او پر مختگ په برخه کې کار واخلو. بې کاري له منځه تللې، هېڅ واکمن د خپل موقف څخه په استفادې پر خپلو خلکو فرعونیت نه شي کولای، د دوی پر دنده د پاته کیدو او شړل کیدو رضایت ستاسو سره دی. په علمي برخه کې د ټول هېواد د اتباعو روزل بې له تبعیض او تعصب څخه پیل شوي دي، تاسو ورسره همکاري وکړئ، هڅه وکړئ خپل اولادونه ښه تربیه کړئ؛ ځکه چې دوی ستاسو د راتلونکي رهبران، واکمنان او مشران دي. علمای کرامو ته مو په حکومت کې ځای ورکړی دی، ځوانان به مو د ولسي جرگې له لارې د خپلو سیمو ستونزې حلوي؛ خو د پخوا څخه په ډېر لوی توپیر. هو له پخوا ډېر خلاف په دې مانا چې:

ټولو د ولسي جرگې استازي به نور یوه میاشت په پلازمېنه کې تیروي او د کال پاته یولس میاشتې به د خپلو خلکو تر څنګ، په همدې یولسو میاشتو کې به دوی د خپل ولس په منځ کې له ټولو ستونزو څخه ځان خبروي، د ستونزو د له منځه وړلو په موخه به یې جدي هڅه کوي، کومې چارې چې د مرکزي حکومت مسوولیت کېږي، هغه باید پر هغه وخت له مرکزي حکومت سره شریکې کړي؛ خو لویه فاجعه

ترې جوړه نه شي. په ټول کال کې به يوه مياشت د ټول هېواد استازي پلازمينې ته راځي، همدلته به دوی د راتلونکي کال لپاره د خپلو سيمو لپاره ترتيب سوي پلانونه شريکوي چې په هغه کې به د ښاروالي، پرمختيايي پروژو، نويو بستونو، پوهنې او نظامي برخي اړوند خپلې ستونزې او وړاندیزونه شريکوي. له دې وخت پرته دوی يو نه شي کولای چې يا هم د هېواد بلي سيمې ته سفر وکړي بې له کلنيو رخصتو او نه هم بهر ته د سفر کولو حق لري؛ يا هم يې بې له دې چې زه (ولسمشر) به يې د يو ځانگړي کار په موخه بهر ته لېږم. دوی زما او د خپلو سيمو د خلکو ترمنځ د وصل ارزښت لري، په خپلو سيمو کې له نورو چارواکيو سره د ستونزو د له منځه وړلو او ښه پلان شريکولو مسووليت لري، دوی د خپلو خلکو پر سر معاش او امتياز اخلي ځکه بايد ټول وخت هلته تير کړي. په پلازمېنه کې بې له ډلبازيو، بهرني سفرونو، مخالفتونو او د خپل اصلي هدف له هيرولو ماسېوا دوی په تير کې بل هېڅ نه دي کړي.

د ولسي جرگې د ټولو استازيو معاشات به يوازې د مياشتې يولک افغانۍ وي، او نورې اضافي حسابونه يا پيسې په فساد کې شمېرلي کېږي؛ دوی ته نور د دسترخوان، ياهم تريوه تن د زياتو ساتونکي لرلو

او تر یوه موټر د زیاتو د چلولو اجازه نشته، دوی اړ دي چې د خپلو خلکو په منځ کې له مساوات راوستلو وروسته په امن کې ژوند وکړي. که دوی فساد او یا ظلم وکړي، نو دوی به خود هغه وخت له لسو موټرو او لسو ساتونکو سره ګرځي؛ اوس په ټول هېواد کې حالات عادي دي، هېڅ دښمن نشته او دښمن که پیدا کېږي له ظلم څخه پیدا کېږي او یا له ملت سره د رامنځ ته شوې فاصلې له کبله به پیدا کېږي.

د ولسي جرګې د ټولو استازيو له زیاتو مصرفیدونکو پیسو څخه به اوس حکومت هغه پیسې په هېواد کې د هغو بې سرپرسته یتیمانو لپاره په مصرف ورسوي چې په راتلونکي کې ور څخه زموږ هېواد رنځ ویني، د دوی ښه روزنه او پالنه به د هېواد یو بل اقلیت هم په اسلامي، وطني او انساني مینه وروزي.

همداسې د قدرمنو وزیرانو اړوند باید ووایم چې نور یې وخت دی چې خپلې په سمه توګه سره ترسره کړي او خپلو کارونو ته ژمن واوسي، مه پرېږدئ چې د نورو په څیر یا هم بې تابعیته سئ او یا هم د زندان د تمبو مېلمانه سئ. تاسو د خپلو خلکو خادمان یاست، بادارن له ځانه مه جوړوئ، خپل هېواد خپله مور وګڼئ او ښه پالنه یې وکړئ، که تاسو

له خپلو دندو څخه ناقانونه گټه واخلي تاسو به ډېر پېښمانه سئ. يو
 ځل بيا يې د ټولو د خبرتيا په موخه يادونه كوم چې په هېڅ ځاى، كور،
 دفتر، ولسي جرگه، وزارت، څارنوالي او يا يو بل ځاى باندې امنيتي
 موانع نه غواړم. خو چې تاسو انصاف و نه كړئ تاسو ډاډه ژوند نه
 سئ كولاى، دا چې زه ستاسو تر څنگ پرته موانع ليرې نه كړم تاسو د
 ظالم او مظلوم په حال نه خبرېږئ. تاسو ښه و كړئ چې ښه درسره
 وشي، تاسو د خپلو خلكو خدمت و كړئ همدا خلك به ستاسو ساتنه
 وكړي. هغه وخت بيا نه لويو موټرونو او نه هم ډېرو ساتونكو ته تاسو
 اړتيا لرئ؛ ځكه ټول ملت به ستاسو ساتونكى وي.

په تالار كې ناسو ټولو يو بل ته په غريبانه انداز سره كتل، ملامت نه
 وو ولسمشر د دوى اصلي حيثيت ور وښوى، تر دې خبرو وروسته
 تالار دومره چكچكو پر سر واخيست چې هر څو ولسمشر د مننې،
 مننې الفاظ و كارول د دوى چكچكې نه كرارېدې، وروسته تر دوو
 دقيقو تالار ارام شو چې ولسمشر خپلې خبرې بيا پيل كړې:

كومو كسانو چې د خپلو سيمو اړوند يا هم ستونزې يا وړانديزونه
 راوړي وو، ما هغه ټول نوټ كړل، ستاسو تر رسيدو وړاندې يا هم
 وروسته به يې په اړه ډېر ژر اقدام وكړم. ستاسو هره سالمه نيوكه د

دې هېواد د حکومت د پايښت لامل کېږي، موږ ستاسو ږغ نه بندوو
په هغه صورت کې چې له قانوني لارې څخه په قانوني بڼه ستونزه او
پلان دواړه شريک کړئ.

ځينې ستونزې عوام د دښمن په لاس ورکوي، هغوی ورباندې شخوند
وهي، هدف يې د حکومت کمزوري کول وي نه اصلاح، له داسې
فعاليتونو ډډه وکړئ.

زه نن اعلان کوم چې زموږ د هېواد قانون د الله^(ج) سپېڅلي کتاب دی،
ټول محاکم دې د الله^(ج) حدود عملي کړي، ترقان، حديث، اجماع او
قياس را وروسته هغه څه چې د وخت د حاکمانو په واک کې ورکړل
شوي له بڼه غور کولو وروسته دې ترسره کوي. ځکه چې په اسلامي
هېواد کې اوسو، مسلمانان زېږېدلې يوو، بايد چې د خپل رب^(ج) قوانينو
ته غاړه کېږدو، د نړيوالو تړونو په مورد به زه هېڅ هغه سازمانې يا
اتحادي قانون ونه منم چې زموږ له دين يا ارزښتونو سره په ټکر کې
وي.

ټولې هغه رخصتۍ چې بې له اړتيا يې په هېواد کې ټول سيستم يوه
ورځ په تپه درولی وي، د کار او ټولنيزو چارو وزارت ته مې امر کړی

چې له منځه یې یوسي، نه غواړم چې ملت مې یوه ورځ هم له نورې نړۍ څخه شاته پاته شي. زموږ د سیاست توازون اوس تر پخوا ډېر پر خپلو گټو را څرخي، موږ د نړۍ له ټولو هېوادونو سره سالمې اړیکې لرو، نړیوال زموږ سره په ډېرو برخو کې بې له کومې فکري او معنوي گټې څخه مرستې کوي.

اوس مهال تاسو خپلو سیمو ته ولاړسئ، زما پیغام درسره ورسوئ او د خپلې بڼې راتلونکې په موخه له یو بل سره گډ کار وکړئ. یو بل ورغمئ، تعصبات له منځه یوسئ او ټول تر یوه واحد رهبري لاندې ژوند وکړئ.

ډېره زیاته مننه. ژوندی دې وي د هېواد باتمدنه ملت.

په تالار کې ټولو ډېرې چکچکې وکړې چې اخیر کې موږ ترې را ووتو د ماښامین درې بجې وې چې ارگ ته دننه شوو، له ستریا څخه د خلاصون په موخه مو یوه یوه پیاله چای و څښلې او لږ وخت مو ارام وکړ. ارام به نو له کومه وو، د ولسمشر تازه پرېکړو هېوادوال ډېر خوشحاله کړي وو. دوی کلونه کلونه له همدې خلکو څخه سرتېکوی، نن هغه فرعونیان ولسمشر بیرته له خپلو خلکو سره یو ډول کړل او د

دوی منځ ته یې ور ولېږل. نور به یوازې د دوی ښې کړنې د دوی ساتنه کوي.

څلور بجې وې چې ولسمشر سره د کړې وعدې د ترسره کولو په موخه د هغه اطاق ته ورغلم؛ ولسمشر کالي اغوستي و، ځان یې ښه سره سیټ کړی و، پرېکړه مو وکړه چې دباندي ووځو. موږ دواړه په یو موټر کې کښاستلو تر شا مو یو بل د ساتونکو موټر راپسې روان کړ. د ولسمشر د معشوقې کور ته ورسیدو هغه مو موټر ته را وخېژوله، په همدې وخت کې ولسمشر ماته وویل چې ما له خپلې معشوقې سره پخوا لا نکاح ترلې، زما خوښي په همدې کې وه چې د مینې ژوند وکړو، کله چې مېرمنه خپل د خاوند کور ته راسي، خاوند یې ورسره عادي کېږي. بیا هغه ډول ژوند خوند نه لري څنگه چې تر واده وړاندې په سفر او یو لنډ مجلس کې وي. دویم زه ویریدم چې زما دویمه مېرمن زما کمزوري و نه گڼل شي، ځکه مې هر څه پټ ساتلي وو. دا چې اوس زما د هېواد اولني کارونه په ښه شکل سرته ورسیدل؛ بې له ډېرو مصرفونو او مراسیمو به موږ تر دې گډ سفر وروسته خپل کور ته ولاړ شو. په هغو پیسو چې موږ یې د واده د مصرف لپاره لگوو پر هغو باندې به د هېواد یتیمانانو ته په هر ولایت کې د هغه ولایت په مقام

کې مېلمستيا جوړوم، خو هغوی ټول د خپل هېواد د مالکیت احساس وکړي. له خپلو حکومتي چارواکو سره له نږدې اوسیدو سره بلد شي او په راتلونکي کې ترې هېڅ و نه ویرېږي. سفر مو همداسې ادامه لرله د کابل په ښار کې گرځیدو، ولسمشر او مېرمنې (مینې) یې په خپلو کې سره خبرې کولې؛ د ښاریانو له ښاریتوب او موډرنټوبه رغیدو. د هېواد پر وروستیو پرمختگونو یې خبرې کولې، وروسته یې خپلمنځي خبرې بس کړې. د ښار ښکلا یې خبرو ته خاتمه ورکړه، ښار تر پخوا ډېر ښایسته شوی وو؛ لوړې ودانۍ، ښاري نژاکتونه، پراخ سړکونه، د سړکونو پر سر هېڅ یوې خور او سر چوک کاریگر نه ښکارېدی، پر هر سړک چې به مو ور مخه شوه هېڅ امنیتي موانع یا لار بندي نه لیدل کیده. د کابل په غرونو کې د دنگو دنگو ودانیو، رنگیدلو کورونو جلا مزه کوله، د ښاروالي له لوري په نړیوال سیستم برابر د ترافیکي قوانینو په موخه عصري لارښوونې، ترافیکي اشارې، د ښاري بسونو تگ راتگ، منظمې د مسافرو ټکسیانې. تا به ویل چې په کوم بل هېواد کې گرځم. د ښار ټولې کارخانې یې له ښاره ایستلې وې، خو د ښار په پاچه هوا کې بدلون رامنځ ته شي. په ټول ښار کې د میلی لپاره ښکلي په نړیوال معیار برابر پارکونه، د سړکونو پر سر

هوایي پلونه، هغو ځایو ته چې اړتیا به یې تر سترگو کیده، زموږ سفر
 ډېر ګړندی وو تا به ویل چې دا مو وروستی ځل دی بیا نه را ووځو.
 نه پوهېږم ولې خو په یوه خبره پوه شوه چې د هر څه بدلون موږ ډېر
 هڅولو، خو ډېرې سیمې وویښو او خوند ترې واخلو. جمعه وه، میلی ته
 ډېر خلک راوتلي وو، د ولسمشر مېرمنې ولسمشر ته وویل زه غواړم
 چې تاسو یو بل فرمان هم صادر کړئ، ورسره سم یې نرمه موسکا
 وکړه.

ولسمشر یې په سترگو کې سترګې خښې کړې، ورو یې وویل: ووايه
 ستا لپاره خو یو فرمان ډېر لږ دی!

مینې یې زیاته کړه؛ د خپل هېواد ټولو خلکو ته د هرې جمعې په ورځ
 په ټولو تفریحي پارکونو کې مېله وړیا کړئ، دا ملت له کلونو ستړیا
 وروسته اوس ټوله اوونۍ د خپل هېواد او ځان لپاره کار کوي؛ ښه به
 وي چې حکومت یې په اوونۍ کې ورته یوه ورځ د مننې یا ستاینې په
 موخه مصارف پر ځان ومني.

ولسمشر ته یې پلان خوند ورکړ، ژر یې د نوټ په کتابچه کې ولیکل
 او د عملي کیدو ژمنه یې وکړه. په همدې وخت کې ولسمشر دا ځل له

خپل جېب څخه هغه لوی غټ سگرېټ (سیگار) را وکېښ، تر لیتر سره لمبه پورته سوه. د موټر تر تورو ښیښو دود ووت.

هر څومره چې و گرځیدو هېڅ بې نظامي، ټولنيزي نابرابری او یا نشه یان مو ونه لیدل، یو بل ښه والی دا هم وو چې د هېواد د هرې سیمې خلک د خپلو پېژندپاڼو پر وخت بایومیتریک شوي وو. تر ډېره دوی د جرمو یا ناقانوني کړنو ترسره کولو ته زړه نه ښه کاوه.

د قرغې بند ته ولاړو، د هېوادوالو خوښي او د دې بند ښکلا د افغانستان ښکلا زیاته کړې وه، بیرته ښار ته راوگرځېدو. موبایل ته مې زنگ راغی چې اوکې مې کړ، د کډوالو د چارو مسوول ځوان وو، و مې پېژندی، ورباندې غږ مې کړل، ماول خیر؟

هغه ویل زه پوره ډاډ درکوم چې د ډیورنډ کرښه د هغې غاړې افغانانو له منځه وړې، اوس یې له باډر، ځنځیر او تورخم څخه معلومات راته رسیدلې دي، زه به تاسو ته پر وخت تازه معلومات درکړم؛ تلیقون یې کاټ کړ. د بدن ورښتستان مې داسې جگ ودریدل، دا هغه حالت وو چې موږ پر اسمان غوښتی خدای^(ج) پر ځمکه را کړ. ولسمشر پوښتنه وکړه؛ خیرت و، چا زنگ وهلې؟

بیان مې ورته وکړ. د ولسمشر مینې ژر خپل موبایل را وکېښ، که گوري هر څه رښتیا دي. د ډیورنډ کرښې پر سیمه خړې دورې ښکارېږي، د ځینو سیمو انځورونه ښه سم ښکارېدل. د هغه بلې غاړې خلکو دا کرغېړنه کرښه نه غوښته، موږ ټول هک پک شو، له خوښۍ څخه هېڅ نه پوهیدو چې اوس څه وکړو.

ولسمشر وزیر دفاع ته زنگ ووهی چې عاجل د ډیورنډ اړوند سیمو ته د هوا له لارې ځانگړې ځواکونه ورسوی او هلته هر چاره په خپله تعقیب او کنټرول کړی؛ ما له هر څه خبر وساتئ، د هغو افغانانو ساتنه وکړئ او په موضوع ځان خبر کړئ، تلیفون یې کاپ کړ.

احمد خان را ته بیا ځلې زنگ ووهی او ویې ویل: زما د معلوماتو پر اساس چې سل سلنه دقیق دي، د هغې غاړې ټول افغانان غواړي چې د ډیورنډ کرښه له منځه یوسي، زموږ تر واک وتلې خاوره زموږ سره پيوند کړي او لوی افغانستان یو ځل بیا پر پښو ودروي. تر خبرو وروسته مو تلیفون کاپ کړ، موږ هم د دارالمان سړک ته را رسیدلي وو، د خوښۍ ترڅنگ موږ باید د عامه نظم ساتنه هم کړې وای. ولسمشر ته مې په دې اړه وویل چې هلته د نظم ځانگړي ساتونکو د

لېږلو امر ورکړئ، خو په دې اړ و دوږ کې د ټولو خلکو د سر او مال ساتنه وشي. ولسمشر هم ومنله يو پېغام يې چاته ولېږي.

ولسمشر زما څخه نظر وغوښتي او پوښتنه يې وکړه چې څه فکر کوي؟!؟

ما ورته وويل زه ډېر ښه فکر کوم، دا زموږ د نيکونو او تاريخ يوه لويه هيله وه، دا چې له کلونو راهيسې موږ د خپل نس د ډکولو لپاره ډوډۍ نه لرله، ټولنيز نظم نه و، زورواکي حاکمه وه، لوږه تر هرڅه زياته وه، قانون تر پښو لاندې کيدی، کاري زمينه هېڅ نه وه، د مسلک خاوندان چا نه پېژندل، زراعت ختم و، صنعت ته چا زړه نه ښه کاوه، حکومت د ځان او ملت د ځان غم خوړی؛ نو په داسې حالت کې چې موږ په خپله په نس نه و ماړه، موږ به د لوی افغانستان نارې وهلې د هغې غاړې خلکو به راپورې خندل چې هر ډول و، د دوی ژوند تر موږ ښه و.

دا چې نن زموږ د هېواد قانون پر پښو ودریدي، ټولنيز نظم رامنځته شو، د تاريخکو او چرسو کښت په زراعت واوښتی، د غنمو صادرات مو هند او پاکستان ته کېږي، زراعت بشپړ پرمختگ وکړ، د نشه يي

توکو کښت بند شو او کاروباريان یې په سزا ورسیدل، هېواد مو د ښه امنیت له امله د اسیا په څلور لارې بدل شو؛ چین، پاکستان، تاجکستان، هند، ایران، ازبکستان، ترکمنستان او اروپایي هېوادونه اوس د خپلې ښې راتلونکې په موخه موږ ته اړتیا لري. له ټولو اروپایي، افریقایي، امریکایي او اسیایي هېوادونو سره ښې اړیکې، سالم او با توازنه سیاست لرو. غلا، غله، فساد، مفسدین، ناامني او جاسوسي له منځه ولاړل. د هېواد ټولې اوبه را وتړل شوې، اوس موږ ترې په قانوني توګه پیسې هم تر لاسه کوو او د خپل هېواد برېښنا مو هم تولید کړې چې ورسره صنعت پرمختګ کړی، له صنعت څخه مو هېوادوالو ښځینه او نارینه وو ته د کار زمینه مساعد شوي ده. د لوړو زده کړو په برخه کې د نړۍ له مشهورو پوهنتونونو سره، د زده کړیالانو په روزلو کې هوکړه لیکونه لرو، زده کړه د ټولو اساسي حق وه او په دې برخه کې ټولو ته د زده کړو چاپیریال او امکانات برابر شوي و. د ښوونکو او نظامیانو لوړو معاشاتو د قانون په تطبیق او د جرمونو په کمښت کې د پام وړ بدلون راوستلی و. د ښوونځیو تر څنګ د مدرسو رغېدا لوی بدلون و چې ورسره د ټولو ديني فريضه هم ادا شوې وه. د خویندو لپاره بېل ښوونځي او ځانګړی ښوونیز نظام پر

پښو ودریدی، هغو ښځو ته چې د لیک لوست وړتیا یې نه لرله په شرکتونو کې ورته کاري چاپیریال برابر شو، ټولو یتیمانو ته میاشتنی معاش ورکېدی. خان، وزیر او بزگر په یو ډول د هېواد له اساسي حقوقو څخه استفاده کولای شوای. د هېواد اقتصادي حالت پر پښو ودریدی چې ورسره سم نړیوال سیاست خپلواکه شو. لویې لارې او فرعي سړکونه په اساسي ډول جوړ او ورغول شوو. د هېواد د هر ولایت ښکلا او ښاري پرمختګونه د خلکو زړونه وړي دي، د ټول هېواد برېښنا اوس بې له کومې ستونزې په عمومي ډول د هر وګړي تر کوره رسیدلې ده. د هېواد هره برخه ځلېږي، د ماليې وزارت د راپور پر اساس د هېواد کلنی عاید اوس تر پخوا زیات دی. نظامي برخه د مسلکي روزنې وروسته پر پښو درېدلې ده، موږ په سیمه یزه کچه تر ټولو ښه پوځ لرو، د هېواد له ټولو طبیعي زیرمو ښه ساتنه کېږي. د اړتیا پر اساس یې استخراج کېږي. د هر ډول قاچاق مخه نیول شوې ده. په نورو هېوادونو کې اوس د هر افغان عزت او حیثیت د امریکایي هېواد له اتباعو سره یو ډول دی، هلته زموږ د هېوادوالو سره اوس هېڅ ډول ظلم نه کېږي؛ نو گران ولسمشره تر دې نو بل کوم کار ته اړتیا ده چې باید وي او یا ورباندې انسان فکر وکړي؟!

ولسمشر زما تر دې خبرو وروسته د لومړي ځل لپاره وويل: اوس ډاډه شوم چې ما ستا په ټاکنه کې هېڅ تېروتنه نه ده کړې.

چې حقيقت شي دې حالت د انسان په سترگو کې حتماً د اوښکو چينې پر بهيدو را وستې، ملامت نه و، سفر مو يوڅه تيز کړ، په ډېر لږ وخت کې تر ارگه پورې را ورسيدو. ټول هغه د کاري ټيم ځوانان مې خپل څنگ ته را و غوښتل؛ زه، ولسمشر، د ولسمشر مينه او هغه لس کسه يزه کاري ډله په يو ځانگړي اطاق کې دننه کېناستلو. هر يوه هڅه کوله چې خپل کار مخته يوسي، زموږ ټول تمرکز د ډيورنډ اړوند دې لويې تاريخي پيښې ته و.

د معلوماتو پر اساس ټول ازغن سيم له منځ وړل شوی و، هلته تللو ټولو مسوولينو د سيمې حالت کنټرول کړی وو، هېڅ کومه بده پېښه نه وه شوې. د هغې غاړې ټولو افغانانو غوښتنه وکړه چې ولسمشر دې همدلته راشي موږ وينو او ورسره خبرې کوو.

د هېواد ټولې رسنۍ او خلک اوس پر همدې موضوع د خوښۍ خوشحالي خبرې کولې، هغوی ولسمشر ته د ورتگ په اړه خپل غوښتنې کولې، له نېکه مرغه ولسمشر زه خپل څنگ ته ور وغوښتم،

پوهېدم چې حرکت کوو. همداسې و، زه ولسمشر او د ده مینه یوځای
 په هوایي پرواز کې ولاړو. د خوست په بنایسته ولایت کې چې د
 ډیورنډ کرښې نیمايي کیده، د لیدنې ځای ټاکل شوی وو. هلته
 ورسیدو، امنیت خوندي و، نظم بالکل برابر و. د هغې غاړې ټولو
 پښتنو له خپل منځه یو استازی ټاکلی و چې د خبرو لپاره ولاړ شو،
 موږ همداسې د ټولو مخ ته ولاړ وو، استازي ډېرې لنډې خبرې وکړې،
 یوازې دومره یې وویل چې اوس موږ هېڅ جلاوالی نه منو، موږ بل
 هېڅ قانون نه منو، موږ به ټول خپلې تذکرې "شناخته کاردونه" وسوځو
 او تاسو راته خپل پېژندپانې راکړئ. موږ د لوی افغانستان هیله نن ور
 پوره کوو، دوی مخکې تیاری نیولی و؛ شنه لوڅړه پورته شوه ټولو
 خپلې تذکرې وسوځولې.

ولسمشر ټولو ته د ژر تابیعت ورکولو او پېژندپانو د وېشلو امر وکړ. د
 ټولنیز نظم په موخه، د عامه نظم ساتلو، او په وروسته کې د
 ښوونځیو، لوړو زده کړو، حکومت کې د ګډون، د قانون حاکمیت او
 ښاري پرمختګ په موخه ژمنه وکړه. د ولسمشر معشوقې د هغې غاړې
 ټولو افغان میندو او خويندو ته د کار، زده کړې او ښه ژوند کولو وعده

وکره، د دوی لپاره د ټولو اړتیاوو پوره کولو په موخه مسوولو
چارواکو ته ځانگړې لارښوونې وشوې.

همدلته ټولو را ټولو شویو پر یو ځای په لوړه اواز سره وویل: د ملت
بابا دې ژوندی وي چې ورسره د ټولو هېوادوالو پر شونډو همدا کلمې
ویلي کیدې؛ د ملت بابا دې ژوندی وي!

په درنښت!

خپل کور، کندهار

1401/7/18

Get more e-books from www.ketabton.com
Ketabton.com: The Digital Library